

МАРСЕЛЬ ГЫЙМАЗЕТДИНОВ

**Син мине
белмисең**

Шигырьләр

КАЗАН ТАТАРСТАН КИТАП НӘШРИЯТЫ 1994

ТУГАН ЯКНЫҢ КИТМӘС КОШЫ

Без еш кына: «Шагыйрьлек — профессия түгел! — дибез. Бәлки бу чыннан да шулайдыр. Ләкин, алай бик гади икән, нигә соң эле көндәлек эше итеп әдәбиятка хезмәт итү юлын сайламаган, чын мәгънәсендә әдәбият хадиме, телисез икән, әдәбият корбаны булырга теләмәгән кайберәүләр дә гомерләре буена “жыру” чыгаралар? Хикмәт шунда ки: әйе, шагыйрьлек профессия түгелдер, әммә ул, ышанып әйтергә мөмкин, күңел балкышы, әйләнә тирәнә үзенчә кабул итүнең гыйбрәтле бер билгесе, халәте рухиянең тәэссорат чишмәләре исән-сау икәнлеген искәртеп торучы тынгысыз кыңгырау буларак, һәркемне әсир, сәййәх итәргә сәләтле мөг- жизаи бер көчтер, тылсым ияседер. Чыннан да, шигъриятнең “тозлы бал” төмен татын караган, күкрәгендә “илһам камчысы”нын татлы эзләрен тойган кешеләр, гадәттә, аңарга — үтә дә нәзберек холыклы Ханымга — хыянәт итмиләр, дәрәсрәге, хыянәт итә алмыйлар. Чөнки ул синең бөтен барлыгыңны биләп ала; чөнки Ижәт — ләззәтле газап! Ф. М. Достоевский сүзләре белән әйтсәк, үз теләген белән газап чигүдән лә бөегрәк ләззәт юк ул! Корифейлар өчеп генә түгел, ә бәлки көне буе завод-фабрикаларда яки басу-кырларда тир түгеп кайтканнан соң жан сурәтен ак кәгазьгә төшерү өчен кулына каләм алган күп, бик күп әһле ижәт өчен дә бу изге хис таныштыр дип уйлыйм.

Бүгенге татар әдәбиятын менә шушындый Ижәт эшен икенче шөгыле итеп яшәүче каләм ияләреннән башка күзалдына китерүе дә кыен. Миңа калса, алар татар әдәбияты күперен иңнәрендә күтәреп баручы үзәк баганаларга терәк булып хезмәт итәләр.

Марсель Гыймазетдинов — шундый ижәткярләрнең берсе. «Шигырь язу минем һөнәр түгел» дисә дә, аның кулыннан каләмә төшкәне юк. Ул — жир кешесе! Халык әйтмешли, ул кендеге белән жиргә бергеп үскән. Шигырьләре дә изге туган туфрактан шытып чыкканнар. Аның шигырьләре аяз иртәләр шикелле үтә күренмәле, саф, самими; авыл өйләре тәрәзәседәй якты өлгеле, ачык хисле шигырьләр дияр идем мин аларны.

Яз Кояшы жирдә.

Гөрләвекләр

Язгы ташкын булып йөгәрә.
Якты көннең бизәкләрен
Алып була хәтта өлгегә...

Татарстан радиосыннан ясаган бер чыгышында ул үзенң ижаты турында фикер йөртеп болайрак дигән иде:

— Мин Менделеевск районында колхоз рәисе булып эшлим. Билгеле инде, ярты гомерем басу-кырларда үтә. Яз уянып кына килгән бер мәлдәме, яисә жәйге иртә-кичләрдәме, йә булмаса көзгә кергәчме — кырлар түренә карап уйланып торасың да, ирексездән күңелгә шатлык хисләре тула һәм үзең дә сизмәстән: «Матур бу дөнья!» — дип куясың. Мондый чакларда тормышның вак-төяк мәшәкәтләре бердән онытылып китә, иркен сулыш белән яшисе килә башлый. Һәм мин шул уй-хисләремне, кодрәтемнән килгәнчә кәгазгә төшереп барырга тырышам.

Ак кәгазгә төшкән ак хисләр!.. Әйе, шундый бер мизгел өчен генә дә яшәргә ярый бу дөньяда. Марсель Гыймазетдинов моны яхшы аңлап яши. Әгәр ул:

Китәсем юк сездән аерылып,
Ишетәсезме, басу-кырларым!
Гомеремне сезгә багышладым.
Сезгә булсын туар жырларым,—

дип әйтә икән, монда бернинди дә арттыру юк, бу чыннан да шулай. Шигырьләре—моның ачык дәлиле. «Гомерен басу-кырларга багышлаган шагыйрьнең» жырларына әле башаклар шавы, тургайлар моны килеп кушыла («чыксам әгәр иркен басуларга, тургай жыры чыңлый колакта»); анда «буразналар кояш назлавыннан кара икмәк кебек күперә»; кырларда аның «йөрәккәе бәйгедәге аттай жылкенә» башлый. Ул тормышның төмен белеп яши, ул — оптимист.

...Ак томаннарга төренеп,
Тездән чык ярып кайтам.
Сагышларым — якты сагыш —

Гомеремне озайта.

Кыскасы, Марсель Гыймазетдннов бүгөнгө авыл тормышының бай палитралы сүрөтен тасвирларга омтыла, авыл кешесенә — игенчегә мәдхия жырлай.

Жырлай дигәннән, аның бик куп шигырьләренә төрлө композиторлар тарафыннан матур-матур көйләр язылуның сере дә әнә шунда, шигырь нигезенә жыр хасиятләре салыну да түгел микән әле? Ни генә булмасын, без бүгөн Марсель Гыймазетднновны бик күп популяр жырлар авторы буларак беләбез. Аның «Аккош канат кагына», «Килмисең син көлеп», «Язлардан алачым күземне», «Туган якның китмәс кошлары без» кебек жырлары эстрада сәхнәсеннән төшми диярлек. Шагыйрь:

Язгы күкрәү кебек,
Яздай карый көлеп —
Эреп аксын салкын кышлары.
Без — жылкенеп очкан,
Зәңгәр күккә кочкан,
Туган җирнең китмәс кошлары.
Яз ясаучы китмәс кошлары,—

дип язган иде. Амин, нәкъ менә шулай, «туган якның китмәс жырчы кошы» булып, җирдә яз ясап яшәргә язсын аңа.

Наис Гамбәр
4 апрель, 1993 ел

I. Куңел сандыгы

ЙӨРӘК ЖЫЛЫМ СЕЗГӘ

Сезнең өчен килгәндермен җиргә,
Сезнең өчен генә яшимдер.
Сезнең өчен алсу таң аттырып,
Сезнең өчен генә яшыймдер!

Сезнең өчен йокысыз төннәрәм,

Сезнең өчен айлы кичләрем.
Сезнең өчен барлык хыялларым,
Сезнең өчен кайнар хисләрем.

Яшәсәгез жирдә озак еллар,
Яшәү дәрте өстәп халкыма.
Шигырьләрем, бар йөрәк жылысын
Бирәм сезгә халкым хакына.

КАРЛАР ЯУСЫН...

Көзләр озата килде, күрәсеңме,
Безнең якка ап-ак кошларны.
Өле күптәнме соң жылы якка
Озатып калган идек кышларны.

Талгын гына мамык карлар ява,
Ак юрганга ябып кичләрне.
Язмышларга пакълек өстәгәндәй,
Акландыра сыман хисләрне.

Ябалак карлар ява. Ястык кебек
Бер көндә бит жирне каплады.
Ак карлардан язмышыма табан
Акрын гына гүя атладым.

Шул карларда эзләр ятып калды,
Эзләремдә — сөю ялкыны.
...Карлар яусын, тик керә күрмәсен
Арабызга карлар салкыны.

ЯШЬ КЫЗЛАР КАПКА АЧА

Егетләр: Моңсуланып кояш бата,
Кояш бата, ай калка.
Аклы ситса күлмәк кигән
Яшь кызлар ача капка.
Аерылды юлыбыз,
Кушылды бит юлыбыз.
Өйтегезче, чибәркәйләр,
Кемнең сөйгән яры сез.

Кызлар: Авылны хуш искә манып,
Шомыртлар чәчәк ата.
Язлар килгәч, еш ачыла
Кызлы өйләрдә капка.
Аерылмасын юлыгыз,
Бергә булсын юлыбыз.

Сер генә итеп әйтәбез:
Сөйгән ярсыз әле без.
Кызлар: Егет-кызның һушын ала —
Авыл кичләре башка.
Егетләргә кире бормас
Кызлы өйләрдә капка.
Аерылмасын юлыгыз,
Бергә үтсен юлыбыз.
Кунакка диеп килгәнсез,
Безгә кереп куныгыз.
Егетләр: Яз көннәре бигрәк ямьле,
Жырлылар шушы хакта.
Кияү килергә ачылсын.
Кызлы өйләрдә капка.
Ал икән кигәнегез,
Гөл икән кигәнегез.
Ал да булсын, гөл дә булсын
Өзелеп сөйгәнегез.
Кызлар-егетләр:
Кияү булып бәхет керсен —
Телибез шушы хакта.
Хәсрәт өчен ачылмасын
Кызлы өйләрдә капка.
Ал икән кигәнегез,
Гөл икән кигәнегез.
Яздай матур, гүзәл булсын
Киләчәк көннәрегез.

КЫР КАЗЛАРЫ ОЧА ТЕЗЕЛЕШЕП

Кыр казлары жыенганнар инде
Жылы якка сәфәр чыгарга.
Зәңгәр күктән алар сәлам юллы
Соңгы тапкыр басу-кырларга.
Кыйгак-кыйгак моңсу тавышлары
Ярып үтә зәңгәр күкләрне.
Кыйгак-кыйгак дигән авазлары
Сискәндереп куя күпләрне.
Кыр казлары оча тезелешеп,
Жыр-моңнары кала бу якта.
«Кыйгак-кыйгак, аерылабыз»,— дигән
Сагышлары безнең йөрәктә.
Казлар оча, казлар китеп бара,
Ямансу да алар киткәндә.
«Онытмагыз безне, кайтырбыз»,—диләрдер,
Яшел хәтфә язлар житкәндә.

Казлар оча. Бәлки кайберләре
Кайтмаска дип китеп барадыр,,,
...Уйлыйм шул чак, ярый синең белән
Ерак түгел, бәгырем, аралар...
...Киек казлар моңсуланып кына
Сабуллашып китеп баралар...

ШӘФКАТЬЛЕРӘК КИРӘК БУЛЫРГА

Кешеләр дә заманага карап
Кырыслана төште түгелме? —
Күңелләрдән шәфкатьлелек китеп,
Ярсу хисләр ташып түгелде,
Йөрешмибез кунакларга бер дә,
Күрешмибез мәжлес, өйләрдә...
Жырлар да бит моңсызлана төште,
Мәгънәсезлек байтак көйләрдә.
Миһербанлык җитми әле бездә.
Шәфкатьлерәк кирәк булырга.
Шәфкатьлелек мирас булып барсын,
Без киткәч тә килер буынга.

ЯЗМЫШЫМДА КАЛДЫҢ

Очрашырга сүзләр бирештек тә,
Аерылды яшьлек юлыбыз.
Башланып та җырланалмый калды
Икәү язган моңлы җырыбыз.
 Еллар узды, Гомер агышлары
 Алып китте безне кайларга!
 Гомер кышым килсә дә, мин кайтам
 Вәгъдәләшкән яшел язларга.
Моңсу миңа. Кайда яшьлегембез?!
Туймас идек сөеп, сөелеп.
Язмышымда калдың, яшьлек дустым,
Язылмаган моңлы көй булып.

ҮРЛӘР МЕНҮ, ҮРЛӘР ТӨШҮ

Гомеремнең үрләренә мендем,
Инде аны төшеп барышым.
Хәлләр ничек, картлач, ди бер көнне
Якын гына булган танышым.

Уйланылды. Әллә чынлап инде,
Шулай итеп картлач булдыммы...

Күзле-башлы итәсе бар әле
Иң яраткан төпчек улымны.

Төшерде дус искә: зур улымның
Тып-тып басып йөргән баласын,
Һәм шаяртып алды: белсәң әгәр
Марсель була инде бабасы.

Һәм чынлап та риза инде йөз кат
Картаймыйча картлач булырга.
Сәламәтлек теләп алдым шул чак
Киленемә, өлкән улыма.

Үрләр менү авыр — бу хакыйкаты,.
Ул турыда инде сөйләсим.
Гел менәргә эзер шул үрләрне
Тик төшәргә генә теләсим...

КАЙТЧЫ ЯНЫМА

Берсен-берсе күзләп,
Үскән жирне эзләп,
Кошлар кайта туган ягына.
Ара якын түгел.
Сине көтә күңел,
Кайтчы, иркәм, кайтчы яныма.

Кабат килде язлар,
Мине кем соң назлар,
Моңсуланып көткән чагында?
Йөрәк ничек түзәр,—
Ул бит өмет өзәр
Син кайтмасаң, иркәм, яныма...

Тагын китә казлар,
Күпкә түгел азга —
Жылы якта алар кышларлар.
Ара якын түгел,
Сиңа оча күңел —
Бирә алмыйм сине ятларга.

ТЫҢЛА МИНЕМ ЙӨРӘК ТИБЕШЕН

Нурга манып язган хисләремне
Әйтеп бирер сиңа жырларым,

Сандугачы, тургайлары белән
Шул җырларны җырлар кырларым.

Хисләремне тап төшерми генә
Карлыгачлар илтсен иртәдә.
Чык суында коенган нурларда
Рәхәтләнеп, бәгърем, иркәлән.

Шул пакъ нурлар сөйсен чәчләреңнән,
Ләйсән яңгыр юсын битенне.
Синнән башка тормыш булмагандай,
Синсез яшәү кыен бит инде.

Таң чыкларын ярып кил яныма,
Тыңла минем йөрәк тибешен...
...Хыялларда яшьлек елларына
Синең белән кайтып килешем...

НИГӘ СОҢЛАДЫҢ?

Соңладык бугай,соңардык бугай,
Кайларда йөрдең, сөеклем, болай?
Гомерләр узган, гомерләр узган —
Кайларда булдың, әйтче, син шулай?

Синең барлыкны, минем барлыкны
Мин дә белмәдем, син дә белмәдең,
Йөрәкләребез бер-берсен көткән —
Кайларда идең, нигә соңладың?

Очрашты күзләр, аңлашты күзләр.
Туган шатлыктан нурланды йөзләр.
Бәхетлеләр без, бәгърем, шатлыгым,—
Килгән булса да язмышта көзләр.

Көздә дә язлар була дип җырда
Җырламыйлар ла, бәхетем, тиккә.
Сине сагынып, мине сагынып,
Йөрәкләр тибә, йөрәкләр тибә...

ГОМЕРЕМНЕ НАЗЛЫ ЖЫР ИТТЕҢ

Көтмәгән да генә очраштык та,
Бар булганым биләп алдың син.
Гомерем буге эзләгәнмен икән —
Язмышыма кереп калдың син

Көтмәгәндә генә очраштык та,
Йөрәкләр дә вәгъдә бирделәр.
Серле карашларын күңелемә
Сөю уты алып килделәр.

Назлар килде шул карашлар белән.
Зәйтүн гөлем, сиңа мең рәхмәт.
Синен белән бу якты дөньяда
Яшәүләре, ихлас, бик рәхәт.

Очраштык та гомер уртасында
Язмышларны иттек бер бөтен.
Синсез яшәү моңсыз жыр булган бит
Гомеремне назлы жыр иттең.

КИТМӘС ИДЕМ

Саумы, яшьлек,
Кая барыш шулай,
Ник ашыгып узып барасын?
Әйтерсең лә ямьле язларыңны
Күралмыйча гел дә каласың.

Узма әле! Ашыгып ла узма.
Яшьлегемдә килә яшисем.
Яшьлегемдә килә сөеләсем,
Яшьлегемдә килә яшьнисем.

Китмә әле, яшьлек! Язларыңда
Тукталып кал озак гомергә...
Китмәс идем, әгәр мөмкин булса,
Унжидедән, дуслар мин бер дә...

РӘМЗИЯ

Тургайлары, сөюләре белән,
Тоясыңмы, тагын яз килә.
Иркәләвең, назларыңнан мине
Мәхрүм итә күрмә, Рәмзия.

Бу язларда зәңгәр күзләреннән
Гыйшык, бәхет, шатлык бөркелә.
Синен белән узган мизгелләрне
Онытасым юк мәңге, Рәмзия.

Серле итеп карауларың миңа —

Күнелемә яшәү, дәрт бирә.
Сөюләрең, мәхәббәтең белән
Йөрәгемдә кал син, Рәмзия.

КИТМӘ СИН

Сөйләшеп сүзләр дә бетмәгән,
Жырлыйсы жырлар да бар әле.
Китмә син, үпкәләп китмә син,
Янымда гомергә кал әле.
Сизәмсең, кошлардай ашкынып,
Сагынып яныңа киләм мин.
Күрешеп күзләр дә туймаган —
Китмә син, бәгырем, китмә син.
Китмә син йөрәкне яралап,
Әйләнәп барыбер килерсең.
Мәңгегә өзелеп сөярмен —
Китмә син, китмә син, китмә син...

ЙА ХОДАЕМ, БЕРҮК АРАЛА

Гомерләрне айлар, еллар саний,
Саний аны сәгать, минутлар.
Гомердән дә кыска ниләр бар,
Гомерләрдән озын нәрсә бар?
Шул гомернең кадерләрен белеп,
Яшәргә дә иде, яшәргә.
Гомер берәү.
Икәү түгел гомер —
Яшеннәрдәй кирәк яшьнәргә.
Ай, белмибез кадерләрен аның,
Үткәрәбез ызгыш-талашта.
Шәп яшибез кебек. Ваклыкларга
Күп гомерләр кереп адаша.
Көйләрнең дә моңы бетеп бара,
Төсләрнең дә төсә югала.
Бу дөньяга ниләр булды икән,
Ниләр булды икән, йа алла...
...Ришвәтче, бур түрәләрдән мине
Йа ходаем, берүк арала...

ТЫНГЫ БИРМӘМ

Дөрөслекнең гел күзенә карап,
Күпме гомер яшим дөньяда.
Бюрократны кистем,
Ялагайны ярдым,

Ришвәтчегә көн юк мин барда.
Күпме түздем яла ягуларга,
Ябырылды алар үземә.
Куркыттылар,
Майлап карадылар,
Янадылар карап күземә.
Бирешмәдем. Түздем. Көрәшәмен.
Шул пычракны түгәм бу жирдән.
Тавышымны минем ишетерләр,
Үлгәчтен дә тирән кабердән.
Ирек бирмәм карак, ялагайга
Күз буярга, кеше таларга.
Яшен ташы булып томырылып
Тынгы бирмәм һичбер аларга.

САБАНТУЙ ХИКМӘТЛӘРЕ

Сабан туен, хезмәт туен
Ел да сагынып көтәм.
Бу бәйрәм галәмәтләрен
Мин сезгә сөйләп китәм.

Ат чаптыру — иске гадәт:
Халикь беренче килгән.
Бүләккә тигән камытны
Ялгыш үзенә кигән.

Аргы урамның Шәйхенур
Катыкка башын тыккан.
Авызына өч тиен кабып,
Чүлмәктән ак баш чыккан.

Чүлмәк ватам дип, Фатыйма
Күтәргән озын корык.
Кыек китеп, комиссияне
Чыга язган бит кырып.

Чиләк белән су ташуда
Хәлимә алдын булган.
Ялгыш абынып киткән дә
Инешкә суга чумган.

Колга башындагы этәч
Лотерей йоткан икән.
Нәкъ энә шул лотерейга
«Жигули» чыга икән.

Шул сүзләрне ишеткән дә
Гали менмәкче иткән.
Колга буйлап шуып төшөп,
Жиргә үк кереп киткән.

Йөгереп килгән Габденур:
-Әтәч минеке,— дигән.
Чалбар-кулмәкләрен салып,
Шунда ук менеп киткән.

Әтәчне ачып алган да:
-Дай лотерейны,— дигән.
-Шаяра белмисең,— диеп,
Әтәч кычкырып кәлгән.

Капчык белән сугышалар:
Төшәләр мэтәләшәп.
Бау белән ике жирән баш
Тартыша мукәләшәп.

Муеннар, ай-яй, кызара
Янгын машинасыдай.
Бау тартышта жиңеп чыккан
Мари Тәкәштән Милай.

Аяклары кая киткән?
Капчык эчендә икән,—
Гыйльменисаның аягы
Тишәктән чыгып киткән.

Абыналар, сөргенәләр,
Шуалар, мукәлиләр.
Финишка тизрәк житим, дип
Тәгәри, үрмәлиләр.

Баянчылар баян уйный,
Жырлар жырлый жырчылар.
Бик тә күркәм бәйрәм итә
Авылда колхозчылар.

Иң кызган чагы көрәшнең:
Кем калыр икән батыр?
Муенына тәкә салып,
Кем соң өенә кайтыр?!

Кабыргалар шытырдыйлар,
Ләкин итмиләр гаеп.
Нык көрәштә жиңеп чыкты
Үрнәк колхозчы Сәет.

Безнең якта сабан туйлар
Бик тә күңелле уза.
Сандугач, сыерчык, тургай
Бәйрәм җырлары суза.

Зәңгәр күкләр тыныч булсын,
Ел саен — сабан туе.
Тоташалар тынычлыкта
Җирдә һәркемнең уе.

ЕЛАМАГЫЗ, ЯМЕ, МАЛАЙЛАР...

Түбәләрдән түбәләргә йөрдек,
Киң урамнар безгә тар иде.
Безнең дә бит шук малайлар булып
Уйнап йөргән чаклар бар иде.

Карт-корының тавык кетәкләрен
Ничек кенә барлап йөрмәдек!
Яшь кызларны куркытабыз диеп,
Этләр кебек күпме өрмәдек...

Урамнарда җырлап йөри идек,
Тальян гармун тартып кичләрен.
Күрсәң иде ташып акканнарын
Шул чакларда яшьлек хисләрен.

Таралыштык, тамырдан бәйләненп
Бергә үскән авыл яшьләре.
Кемнәр безне ил буйлап таратты,
Түгелсен дип йөрәк яшьләре

Бушап калган инде урамнар да,
Ятим йортлар тагын артканнар.
Кыяр урлап үскән малайлар да
Урта ирләр булып кайтканнар.

Түбәләрдән-түбәләргә йөргән
Шук малайлар, кая киттегез?
Җырлы урамнарны, әйтегезче,
Ниләргә соң ятим иттегез?

Кая соң сез тавык кетәкләрен
Пыр туздырып үскән малайлар?
...Күктән яшьләр тама. Сыкрап елый
Түбәләрне япкан калайлар.
Тимер булып тимер елый диеп,
Еламагыз, яме, малайлар...

ЮГАЛТМЫЙК ЯШЬЛЕКНЕҢ ХИСЛӘРЕН

И.гә

Язмышлар чатында
Киләчәк хакында
Сөйләштек, серләштек кичләрен.
Сина дип сакладым,
(Тик җавап тапмадым)
Яшьлекнең саф, керсез хисләрен.

Озатып мин калдым.
Хәсрәткә ник салдың,
Хушлашып ак яулык болгадың.
Болытлы көннәрем,
Кайгылы төннәрем
Күп булды, ник янда булмадың?

Түздем мин сагышка.
Гомерем агышы,
Ах, синсез ямансу, бик кыен.
Сагыштан качарбыз,
Кочагым ачармын —
Кил миңа, бәгырем, кил, сыен.

Язмышлар чатында
Икебез хакында
Сөйләштек, серләштек кичләрен.
Беркемгә сөялмәм,
Беркемне сөялмам —
Югалтмыйк яшьлекнең хисләрен.

АҢЛАТМА СИН

*Сине өзелеп сөюемне
Ничек аңлатыйм икән?..
Ш.Жиһангирова*

Сөюеңне аңлатма син
Сүзләр белән, яшьләр белән.
Болай да син гөлләргә тиң,
Таңнарга тиң—шуны беләм.

Моңнар, жырлар кунелендә,
Таң нурлары — йөзләрендә.
Яшәү, сөю чаткылары
Синең уйчан күзләрендә.

Жырларыңдай, моңнарыңдай
Булсын гомерләрең озын.
Кемнәр генә сөймәс сине —
Киң күңелле Мөслим кызын...

БЕЗ КИЛМӘДЕК ЭЗСЕЗ КИТӨРГӘ

*Шагыйрь Егор Уткин
истәлегенә*

Тарих үзе шаһит язмышларга,
Язмышларда кайныйм мин үзем.
Тарихларга кереп калдың, Егор,
Тарихларда яши Уткиным.

Еллар ,еллар! Нинди якыннар сез!
Еллар, еллар — нинди ераклар,
Каләмдәшем, Егор, кая син, дип
Тибә көн дә хәтта йөрәк тә.

Шигырьләре кан-йөрәктән чыгып,
Дәшәп тора сөю, тормышка.
Язмыш-язмыш, сине барсы өчен
Салыр идем нәфрәт-каргышка.

Бу дөньяда сәрхуш-эчкечеләр
Адәм булып күбрәк яшиләр.
Иртә китә жирдән Уткин кебек
Тормыш сөйгән шагыйрь кешеләр.

Шагыйрь. Уткин,
Нинди зур мәгънә бар
Кыска гына ике бу сүздә.
Оныттылар диеп уйлый күрмә —
Онытмадык. Син бит күңелдә.

Без бу яктан.
Без килгәннәр түгел!
Язмышыбыз туган төбәктә.

Жәгүр дустым, син мәңге яшәрсен
Шигырьләрең белән йөрәктә.

Сөйләп китәм, Жәгүр синең турда —
Нинди уйлар белән яшәдек!
Заманасы кысан булса да без
Өйтеләсен әйттек, яшһәдек.

Китапларың минем өстәлемдә,
Һәр көн саен алам кулыма.
Шигырьләрең яшәү дәрте өсти,
Алга дәшә арсам юлымда.

Шигырьләрең күп гасырлар буге
Күңелләрдә урын алачак.
Синең исем еллар узган саен
Йолдызлардан якты яначак.

Кайберәүләр эссез китә жирдән,
Без килмәдек эссез китәргә!
Килдек жиргә явызлыкны жиңеп,
Һәр минутны моң-жыр итәргә.

Һәм без, менә, сүзебездә тордык —
Жырлар бүләк иттек галәмгә.
Тыныч йокла. Эшен дөвам итәм
Очкын-ялкын барда каләмдә.

Зифа каеннарын баш ияләр,
Тургайларың — басу-кырларда.
“Туган якка бары бер юл кайта”,
Ә без һаман барыр юлларда.

ТЫҢЛАР ИДЕМ МЕҢ КАТ

Тыңлар идем мең кат шул моңнарны.

Күңелемә якын, якыннар,
Вафирәнең йөрәгеннән ашкан —
Газиз миңа, газиз ул жырлар.

Язларда гына сандугач
Бигрәк тә моңлы була.
Сандугачлардан да моңлы
Вафирә Гыйззәтуллина.

Жырлап узсаң әгәр гомер юлын,
Картаймассың, күпме яшәмә.

Синен жырлар, дустым Вафирәкәй,
Юлдаш булсын безнең яшьләргә.

Язларда гына сандугач

Бигрәк тә моңлы була.

Сандугачлардан да моңлы

Вафира Гыйззәтуллина.

Сандугачлар сайрый яз, жәйләрдә —

Син сайрыйсың гомер буена.

Кайда гына яшәсәм дә, жырың

Һәрчак булыр минем уемда.

Язларда гына сандугач

Бигрәк тә моңлы була.

Сандугачлардан да моңлы

Вафирә Гыйззәтуллина .

ОНЫТТЫҢМЫ ӘЛЛӘ?

Оныттыңмы әллә яшәвемне —

Ник килми соң хәбәр-хатларың?

Синен алда бармы бер гаебем,

Намусымны әллә тапладым?

Бүләк иттем сиңа яшьлегемне,

Синнән якын ярлар тапмадым.

Мин барлыкны әллә оныттыңмы —

Ник килмисең, бәгырем, яныма?

Сине сагынып сарыларга сардым,

Саргаюдан калды жан гына.

Ядкаръ иттем яздай яшьлегемне

Күңелкәем сине сагына.

Барлыгымны оныттыңмы әллә? —

Килер идең шулай булмаса...

...Без йөрегән яшьлек сукмакларын

Салмак кына салкын кар баса...

Умырзая булып калыкырмам

Гомер юлларыңда һәр язда

ИСЕҢДӘМЕ?

Исеңдәме алсу нурга чумган

Таң суында битен юганың?

Мәнгелеккә таянычым бул, дип,

Иңнәремә кулын куйганың.

Исеңдәме, таң чыкларын ярып,

Дулкыннардан шашып килгәнең.

Озын толымнарың артка ташлап,

Чишмәләрдәй челтерәп көлгәнән.

Исеңдәме, бергә булуйк, дидең,
Таң жилләре назлап искәндә.
Бәхет дәрәһасында йөзик, дидең,
Гомер күперләрен кичкәндә.
Исеңдәме..

АЛИЯ

Иртән таңнар зәңгәрсу булалар,
Ал кояшта алар ал димә.
Моңсуланган, ямансулаганда
Таңнар белән кил син, Алия.

Күнелләрдә назлы җырлар туа,
Таңнардан соң якты көн килә.
Шул таңнардан өзелеп көтәм сине
Таңнар белән кил син, Алия.

Юксынамын. Син торган яклардан
Сөюләрең булып наз килә.
Аңла инде: көтәм, көтәм сине —
Таңнар белән кил син, Алия.

АК ТӨЙМӨЛӘР ТАКТЫМ

Ак төймәләр тактым, бигрәк матур,
Килешә лә кара күлмәктә.
Таң сулары эчеп үскәнгәме —
Кызлар гүзәл безнең төбәктә.

Кара күлмәк. Кiek каз юлыдай,
Ак сәдәфләр тора тезеләп.
Очрашулар ник соң сирәгәйде,
Еш күрешә идек без элек.

Арабызда булган мэхәббәтне
Сүрелдерә күрмик, сөеклем.
Каз юлыдай ак сәдәфләр таккан
Күлмәгемне киеп килермен.

СӨЮЕҢӘ ШАШЫП БАРАСЫҢ

Моңсуланып ник карап торасың,
Сагындыңмы әллә, матурым?
Моңсуланма, юксынма да, яме,
Сиңа сөю алып кайтырмын.

Сагынмыйдыр дисеңме син әллә,
Сагынмыйча юк һич чаралар.
Сагышларга бер дә сармас идем,
Якын булса әгәр аралар.

Шул кадәрле өзелеп сөймә инде,
Соңыннан бит булыр, аһ, кыен.
Тиң булсак та, язмышлар бит башка —
Яратулар түгел һич уен.

Моңсуланып карап торма әле,
Кавышуның тап бер чарасын...
Язмышларны жиңеп, аккошлардай,
Сөюеңә шашып барасың...

ХЫЯЛЛАР

.. Уйлар, уйлар.
Башка гел ял юк бит —
Ниләр генә килим уйларга...
Алып китә нәни балачакка
Бәйрәм итә сабантуйларда.

Яшьлегемә инде ничә кабат
Бик тиз генә килә әйләнеп.
Алсу-сары көзләремә кайтам,
Каршы алам тагын жәйләрем.

Язларымда булмый озак торып —
Яшьлек кебек бик тиз ашкына.
Хыяллардан бары алып чыга
Алсу битле ап-ак кыш кына.

Уйлар, уйлар...
Йөгерек, матур уйлар
Алып китә татлы мизгелгә.
Хыялларда канат жәя-жәя
Очабыз күк бары без генә.

Йолдызларга барып житәбез дә
Әй, кайтабыз Жиргә кабаттан...
...Хыялларда кат-кат яшәп була —
Чынбарлыкта булмый кабатлап.

КИРЕ БОРМА, ТУГАН АВЫЛЫМ

Шактый гомер үткәч,

Илле яшем житкәч,
Кайттым сиңа, туган авылым.
Тик шулай да
Синең өчен генә
Сабый улың булып калырмын.

Күп йөрелде читтә,
Булдың һәрчак истә —
Сагышларга юктыр бер чара.
Хәтфә урамнарын,
Жырлы урманнарың
Дәшәләр гел сабый чакларга.

Күп газаплар күргәч,
Чәчләргә чал кергәч,
Жиңеп чыгып жилен-давылын,
Сиңа кире кайттым,
Басу капкаң кактым —
Кире борма, туган авылым.

МИН ЧӘЧӘКЛӘР ӨЗМИМ

Мин чәчәкләр өзмим шау язларда,
Көзләрдә дә өзмим, үссеннәр.

Сөюләрем шау чәчәкләр булып
Йөрәгеңә синең күчсеннәр.

Мин чәчәкләр өзмим бүләккә дип,
Киң болыннар бүләк итәрмен.
Болыннардай иркен күңелендә
Чәчәкләрдәй шаулап үсәрмен.

Мин чәчәкләр өзмим, яшәсеннәр,
Коенсыннар таңда чыкларда.
Чәчкә түгел, мин жыр бүләк итәм.
Дусларыма кирәк чакларда.

Мин чәчәкләр өзмим, гашыйкларга
Сөюләрем белән килермен.
Кирәк икән — чәчкә урынына
Йөрәгемне алып бирермен.

БЕЛМӘДЕМ ШУЛ

Сабый чакта кыяр, кишер, шалкан
Түтәлләрен «әрчеп» тилмерттем.
Мәчесенә агач, ташлар аттым,

Этләрән дә кыйнап өрдөрттем.

Бала чакта тәрәзенә көйләп,
Жепләр тартып, кадак чирттердем.
Чәче озын, урыс, дип әйтсен дип,
Такыр башка чәч тә житкердем.

Ул казлары, үрдәк, тавыклары
Минем кулдан күпме үтмәде.
Кәжәсенәң койрыгын бордым,
Басар өчен булган үпкәне.

Кыерсыттым, толымыннан тартып,
Миңсарасын күпме чырлаттым.
Камилләрен өй-почмакка кысып,
— Мин юләр,— дип, күпме жырлаттым.

Сәет абзый тыйтак-тыйтак килеп,
Күпме минем арттан кумады.
Өгәр тота калса, шәрә артны
Кычытканлап күпме умады.

Белмәдем шул Миңсара кызының
Хәләл жефет — хатыным буласын.
Егет булгач, үткәнгә үч итеп,
Сүтмәс идем мунча бурасын.

Сәет абзый миңа бабай булды,
Чөкердәшеп хәзер торабыз.
Тугыз бала Сарам алып кайтты,
Унынчыга нигез корабыз.

Балачакның барлык шуклыкларын
Изге хатирә күк сакладым.
Гел төзәлеп беттем,
Сәет картның
Ышанычын гел дә акладым.

КАЙТЫР ӘЛЕ, КАЙТЫР АККОШЛАР

Сизәсеңме, көз айлары үтте,
Килеп житте инде ак кышлар.
Моңсуланып китеп барсалар да,
Кайтыр әле, кайтыр аккошлар.

Бураннары, суыклары белән
Узып китәр тиздән ак кышлар.
Шаулы язлар житкәч, гөрелдәшеп,
Каптыр әле, кайтыр аккошлар.

Ерак-еракларда сизмәсләр дә,
Юк, аларга тимәс ак кышлар.
Язмышлары безнең якларда бит —
Кайтыр әле, кайтыр аккошлар.

САГЫШЛАРЫМ ТУГАН ЯКТА

Венер Мөхәммәдиев музыкасы

Туган якны кем сагынмый, кем юксынмый,
Шул якларга өзелеп карап кем үксеми.
Көн дә кайтам уйларымда туган якка,
Моңнарымны көйгә салам сиңең хакта.

Кайтыгыз, дип пышылдыйлар
Хәтта үләннәр,
Туган якка барыбер кайта
Читтә йөргәннәр.

Сагыш утларында янам, туган ягым,
Сиңең турда җырлар җырлыйм менә тагын.
Йөрәк җырларымны илтсен сиңа җилләр,
Сагындыра икән, дуслар, туган җирләр.

Кайтыгыз,дип пышылдыйлар
Хәтта үләннәр.
Туган якка барыбер кайта
Читтә йөргәннәр.

Таралганбыз дөнья буйлап бәхет эзләп,
Җыйналышык, көтә безне туган төбәк.
Тик бәхетле була кеше туган якта —
Аңладым мин чит җирләрдә шушы хакта.

Сагышларга, сагнуларга,
Дуслар, түзмәдем.
Кайтып киләм, кабул итсә,
Туган җирләрем.

КАЕННАРГА САРГАН МӘХӘББӘТЕМ

Венер Мөхәммәдиев музыкасы

Карадың да сирпеп, үзәкләрне өзде
Сөю тулы моңсу күзләрөң.
Каеннарға сарган мәхәббәтем
Өзелеп көтә сине, гүзәлем.

Бергә булган назлы айды кичләр
Чыкмыйлар шул бер дә исемнән.
Сиңа диеп моңлы бер жыр яздым
Сәйләннәрдәй тезеп хисемнән.

Шул хисләрем алып килде мине
Син гүзәлем торган якларга.
Вәгдәләшик бер дә аерылмаска,
Сөюләрне мәңге сакларга.

КЕЧЕ ТҮРӘ УЙЛЫЙ БЕЛӘ

(Сер итеп кенә)

Гел дә үзен яхшы күрсәтергә
Ниләр генә итми нәчәлник:
Кочаклый ул, анекдотлар сөйли
Көлә кеше, әйтми начар дип,

Кызык хәлләр сибә,
Нахал сүзләр белән.
Аракы да жыеп эчерә.
Кай түрәләр начар эшләсә дә
Кыңгыр эшләрен дә кичерә.

Нинди әйбәт олуг житәкчебез,
Нинди рәхәт безгә замана.
Бер типтереп калыйк,
Мондый түрә
Кайчан булыр безнең заманда.

Аңлар халык.
Әмма узган булыр —
Зато матур яшәп калабыз...
Стаканлап халык онын алса,
Стаканлап коньяк салабыз.

Урманнарда тәгәрәшеп эчкәч,
«УАЗ»ларда өйгә илтәләр.

Ике-өч көн ял итеп алабыз —
Түрэләр дә бит ял итэләр.

Эше качмас, куян түгел ләса,
Күпме шулай яшәп калырбыз.
Юк, мәңгелек түгел түрэләр дә -
Шешә жыеп һәйкәл салырбыз.

БЕРӘҮГӘ

Язам әле.

Язам-сызам көн дә.

Шигырьләрем никтер бик коры.
Әллә инде үзәкләргә үтә
Замананың кырыс бу чоры.

Башта йөри төрле-төрле уйлар,
Ниләр килми кеше башына.
Күңелкәйләр йомшак, керсез иде —
Әйләнде бит мунча ташына.

Дөньяларда кояш бер һәркемгә,
Яңгыры да ява бу жиргә.
Чыдап була әле эссесенә,
Түзәр идек әле жиленә.

Әмма инде түзәр хәлләр калмый,
Кешеләрнең күңеле каралса.
Адәмнәрнең йөрәген йомшартырга
Бер жылы сүз житә ләбаса.

Бер жылы сүз, бары жылы караш
Кешеләрне күккә күтәрә.
Үзең өчен генә син яшисең икән,
Кеше, аңла, күңелең күтәрә.

Үз-үзеңне бер даһига санап,
Күккә чөйсәң әгәр борының.
Күпкә түгел сиңең бөеклеген,
Сни кешесе түгел бу жирнең.

ГҮЯ КҮРӘМ СИҢЕҢ МОҢНАРНЫ

Гүя минем күзләремә карап,
Мең сорауга җавап эзлисең.
Сагынасың. Сызып эчтән генә
Көн итәсең, нигә килмисең?

Башларыңны артка таба ташлап,
Бәхет чәчеп нигә кәлмисең?

Гүя күрәм синең моңнарыңны,
Юк, моңайма, мин бит синеке.
Нинди генә булма: усал, яхшымы син
Бәхетем син, барбер минеке.
Уйларыңны миннән яшермәче —
Ул уйлар да уртақ — безнеке.

Уйланыла. Гомеркәйләр уза.
Бергә-бергә бәйлик чәчләрне.
Искә алыык аттырган таңнарны,
Бергә узган назлы кичләрне,
Гомер кыска. Бер сагышлы уй да
Уйлы күрмә, бәгырем, син яме...

...Бәхет теләп сызылып таңнар ата,
Шул таңнарда кушыык хисләрне.
Ядкаръ итеп саклыык әле, дустым,
Бәхет бүләк иткән кичләрне.

.....
Чамалап ач авызыңны —
Очып китәр сүзең.
Бөтен гомерләрең буе
Үкенерсең үзең.

БАШ

Уйларымның чикләре юк,
Ниләр генә уйламый баш!
Жаны булса, шул уйлардан
Шартлар иде таш булып таш.
Кешедә булганга күрә,
Баш жәһәннәмдә дә түзә.

БОЛЫНДА

Яшь балалар бөтен тирә-ягым,
Шау-гөр килә уйсу болынлык.
Зәңгәр күгем сабый күңеледәй,
Шундый сап-саф, чиста, болыт юк.

Шатланыша, уйный бала-чага
Келәм төсле хәтфә үлөндә
Кошлар моңын, сабыйлар жырлавын

Тыңлап торам тыным бүлэм дә

Кайгы-хәсрәт күрә күрмәсеннәр
Шундый теләк били жанымны.
... Үкси күңел, искә алган саен
Ятим үткән бала чагымны...

ЫШАН

Син борчылма күрешмәбез диеп,
Үртәмә син, бәгърем, жаныңны.
Синең белән бергә булсын диеп,
Калдырамын ярты жанымны.

Син борчылма күрешмәбез диеп,
Күрешербез, ышан, ышанам.
Онытыр ул сине, уйламас, дисәләр
Ул сүзләргә һич тә ышанма.

Син борчылма, бәлки, очрашырбыз,
Безнеке бит әле дөньялар.
Изге жирдә сөю, сөелү бар,
Өзелеп көткән безнең жаннар бар.

Син борчылма күрешмәбез диеп,
Күрешербез. Ышан. Ышанам...

БОЛЫННАРЫМ

(Сагышларым)

Йөри идек айкап болыннарны.
Күпме гасыр шулай йөрелгән.
Печән чаптык, көттек малкайларын,
Рәхәтләнеп шунда сөелгән.

Болыннарым яшел келәм нде.
Күлләрең бай балык, жәнлеккә.
Тирә-ягың оҗмахка тиң иде.
Ул байлыктар — бары жәннәттә.

Гасырларга саклап килдең болын,
Яшь кызларның сөю җырларын.
Егетләр дә аны отып алган
Урган чакта иген кырларын.

Болыннарым, иксез-чиксез идең,

Бар тирә-як синнән туенды.
Печән чапты, жиләк-жимеш жыйды,
Һәр кешегә ачтың куеның.

Сыендырдың адәм балаларын,
Жил-яңгырдан саклап куышларда.
Киек жәнлек синдә бишек тапты,
Оя корды барча кошлар да.

Күл буйлары шаулап тора иде,
Яшь кызларның моңлы жырына.
...Бүген анда айкап йөри бары
Су өстендә шыксыз жил генә.

“Совет иле матур ил”, дип жырлап,
Туктаттылар буып Чулманны.
Моның ише явыз вәхшилеккә,
Белмим, бүтән галәм чыдармы.

Жир-планета туктагандай булды –
Әйтерсең лә, гел дә әйләнми.
Су астында калды болыннарым,
Идел басты безнең жәйләүне.

Йөзәрлэгән авыллар да китте -
Су астында калды нигезләр.
Вафатларның сөякләре акты
Чулман-Идел койган диңгезгә.

Күпме байлык. Сулар ялмап алды.
Ильич уты, имеш, бирәләр.
Татар, Башкорт жирен бастырдылар
Өстә торган урыс түрәләр.

Шул мисезләр упкынгача илне
Ур-ра, диеп илтеп житкерде.
Жан иясе ач-ялангач калды,
Олы йортка юньл керде.

Хәсрәт жиле айкый тирә-юньне,
Ачлык жиле исә як-яктан.
Болыннарым, синсез яшәү кыен,
Күнегелгән сезгә яшь чактан.

Болыннарым су астында үкси,

Ишетелә миңа моңнары.
Тыңла әле син дә, шул моңнардай
Йөрәк үзгеч тагын моң бармы?

Үкси болын. Сыкрап йөрәк жылый
Кешеләрнең юньсез эшенә.
Болыннарда үткән гомерләрем,
Әйтерсең лә , бары төш кенә.

Кире кайтмас инде ул хозурлык
Буа шартлап, суы китсә дә.
Күлләр булмас, жиләк-жимеш уңмас
Йөз гасырлар жирдә үтсә дә.

Болыннарым, хәтфә келәм идең ,
Бай идең син жәнлек, кошларга.
Жимешкә бай, печәнгә бай идең
Малкайларга кышлар кышларга.

Хушлашамын болыннарым белән...
Күп кирәкми мине аңларга...
Кем бастырткан болыннарны суга-
Бәддогалар төшсә аларга...

БУРЫЧЛЫ ҮЛМӘС

Әжәл килгән мине алырга,
Сыртым белән гүргә салырга.
-Бирәчәкләр күп, дим, бирәсе,
Килми әле гүргә керәсе.

-Тизрәк бир, ди, бирәсен, -
Ашыктыра мине, күрәсең.
Бурычы бар – жирдә һич үлмәс,
Ул көнемне әжәл һич күрмәс.

Шуның өчен батам бурычка,
Сиңа киңәш итәм бер очтан.
Ал кредит, яшә, курыкма –
Әжәл тими, болай куркыта.

АВЫЛЫМ УРАМНАРЫ

Көтү кайтты. Тынды күптән
Мал-туарлар тавышы.
Су буенда егет-кызлар
Сагынышып кавышты.

Бәхетлеләр серләшүен
Тын калып тирәк тыңлый.
Сөю-сөелу хакында
Ашкынып йөрәк жырлый.

Жырлар туа күңелләрдә,
Күңелләрдә моң туа.
Тыныч кичтә авылларга
Сөю хисләре тула.

Тынып кала инешләр дә,
Селкенми яфраклар да.
Жилләре дә ялга киткән
Еракка, офыкларга.

Аксыл төтен күтәрелә
Торбалардан өйләрнең.
Авыл тынлыгы турында
Бер туктамый сөйләрмен.

Тын кала авыл мизгелгә,
Тын кала тирә-ягым.
Шул тынлыкларны сагынып,
Бер дәрәсләп жырлармын.

Бу тынлык күңелгә якын —
Яшәү-тормыш һәр өйдә.
Тальян моңы таралачак,
Яшьләр кушылып көйгә.

Авыллар моңсыз калмасын,
Авыллар жырлап торсын.
Жырлы-моңлы авылларда
Яшьләр тормышын корсын.

Жырлар тусын күңелләрдә,
Күңелләрдә моң тусын.
Тыныч кичтә авылларга
Жыр, тальян моңы тулсын.

КАРЛАР ЯВА

Карлар ява, ап-ак каралар ява,
Бөтерелә талгын жилләрдә.
Нәкъ илленче кышка кердем инде
Туып-үскән изге жирләрдә.

Карлар ява, мамык каралр ява.
Күмелэләр синең эзләрең.
Шул эзләрне көйдереп ятып калды
Сыю тулы кайнар хисләрең.

Карлар ява, һәр кыш ява алар —
Йөррәкләргә төшөп эриләр.
Шул кышларга синең чакыруың:
Кышлар белән, бәгърем, кил, диләр.

Очып киләм ап-ак кышлар белән,
Тик, сөөклем, сине табалмыйм...
...Төштә икән. Төшлөрдә дә елыйм —
Сөям икән сине һаман мин.

ЖАН ӨРДЕҢ СИН

Жан өрдең син миңа, жан өрдең син
Күпме гомер узган-онтылган.
Яшәгәнмен мин дә яшим диеп,—
Бәхетемә күпме омтылган.

Эзләгәнмен. Үзем дә белмәдем
Эзләгәнмен тиңен күңелем.
Очраттым мин сине юлларымда,
Кайгы-сагышларым түгелде.

Жан өрдең син, яшәү дәрте бирдең,
Дистә яшыкә гүя яшәрдем.
Яшәгәнмен мин дә яшим диеп,
Хәзер инде беләм, яшәрмен.

УРАП КИЛДЕМ УРАМНАРНЫ

Ялгыз гына жилләр айкап йөри
Бушап калган авыл урамын.
Өрәм үскән, йортсыз нигезләрне
Ничә кабат инде урадым.

Барлап чыктым нигез хужаларын,
Онтылмаган алар, юк, һич тә.
Сәрби әби капкасы төбөндә
Кызын үпкән идем бер кичтә.

Һәрбер йортта яшь-жилкенчәк иде,
Кызлы, уллы өйләр күп иде.

Шаулап-гөрлөп торган ул зур авыл
Бүгөн менә жирдә юк инде.

Нинди моңсу минем күңеләмә,
Яшисем лә килми бу жирдә
-Әй, кешеләр, нигә яшисез? – дип,
Сорый кебек шыксыз ач жил дә.

...Урап килдем буш урамнар буйлап –
Өрем, кылган суза үз көен.
Бик күпләр бит илләр буйлап йөри
Ач жилләрдәй эзләп үз өен...

НИКТЕР КЕРМИ КҮЗГӘ ЙОКЫ

Никтер күзгә керми йокы,
Төnnәремдә уянамын.
Күзләремне ачмый ятам,
Ни өчендер уйланамын.

Жилләр исә, күктә болыт,
Ай күренми, тормый балкып.
Яңгыры да елап ява,
Гамьсезләнәп калган дөнья.

Никтер керми күзгә йокы,
Гел уянам төnnәремдә.
Әллә нинди уйлар башта,
Шуңа төссез көnnәрем дә.

Һай, болгана бөтен дөнья,
Йөрәк сыкрый, йөрәк яна.
Шуңадырмы, төnnәремдә
Йокы керми күзләремә,
Йокы керми күзләремә...

ЧӘЧКӘ

(Әлмәт кызына)

Зәңгәр күк читендә ал кояш
Нурларын жирләргә мул чәчкән.
Шул кояш нурына манчылып,
Уйланып килә бит шук Чәчкә.

Дустанә шаяра, шаярта,
Уйлансаң, уйларны тарата.

Әйт әле, гүзәлкәй, әйт әле.
Күңеләң кемне соң ярата?

Кем өчен дөньяга килдең син?
Кем өчен назланып үстең соң?
Кемнәрнең йөрәген телгәләп,
Күңеленә мәңгегә салдың моң?

Кемнәрне утларда яндырдың,
Кемнәрне чәченнән назладың?
Хисләрең кемнәргә бирдең соң
Ашкынып килгәндә язларың?

Сөйкемле, гүзәл дә син, Чәчкә!
Кемгә дә тиңләргә юк хакым.
Үреләм, аламыйм кочакка —
Аралар булса да бик якин...

Ярый ла күңелләр саф калды...
Рухыңны төшермә һич, Чәчкә.
Вақыт ул — шифалы бер дару:
Көт, килер сөйгәнең, көт, Чәчкә.

ГОМЕР-ГОМЕРГӘ

Чишмәләрдән су алганда
Карамыйм суларына.
Син генә сәбәпче, иркәм,
Йөзем сулуларына.

Нигә генә сөйдем икән
Шомырттай күзләреңне?
Гомер буе онтасым юк
Ягымлы сүзләреңне.

Өзелеп сөям, янам, көям,
Күңлемне аңламыйсың.
Ышанмыйм сөюеңә, дип,
Йөрәгем яралыйсың.

Чишмәләрдән сулар эчтем,
Тоймадым салкыннарын.
Син генә баса аласың
Йөрәгем ялкыннарын.
Шуның өчен, сөйгән ярым,
Кавышыйк, булуйк бергә.

Иң бәхетле парлар бит без
Гомер, гомер, гомергә.

САГЫНУГА ТҮЗСЕН ЖАН ГЫНА

Жилләр белән жырың гына килә.
Ул моңнар бит үзең түгелләр.
Бер-беребезне көтеп һәм саргаеп,
Үтәр микәнни соң гомерләр.

Еракта син, тик шулай булса да,
Әйтерсен лә минем янымда.
Сагынам сине, аңла, аңла инде —
Сагышларга түзсен жан гына...

.. Бездә инде тәңкә карлар ява,
Сездә дә бит шулай явадыр.
Очрашырбыз, бәлки, көздә, жәйдә,
Көтәбезме кавышу язларын.

Бәгырькәем, барсын диеп сиңа
Сагыш тулы жырлар язамын.
Бергә кичерербез, кавышалсак,
Булган шатлык, булган газабын.

КЕМНӘР АҢЛАР

Салмак кына сары төсләр иңә
Авылларга, болын-кырларга.
Тыңла әле, басу-кырлар тынган,
Язын чумар тагын жырларга.

Көмеш күлләр карала төшкәннәр,
Жилләр тарый камыш чәчләрен.
Моңсуланып калган киң урамнар,
Ник күренми яшьләр кичләрен?

Китеп барган алар калаларга,
Карт-корылар гына авылда.
Яшәүләре, тормыш итүләре
Өлкәннәргә бигрәк авыр ла.

Яшьләрнең эш әйбәт.
Шимбә саен буш кул белән кайта -жиңел бит.
Якшәмбедә капчыкларга тулган
Бәрәнгесе, суган, калжа-ит...
Шулай ннде...

Сары төсләр иңә авылларга,
Карт-корылар көтә язмышын.
Күпме гомер кирәк төзәтергә
Түрэләрнең юньсез ялгышын.

Авылларны терелтәсе иде,
Терелтәсе иде жаннарны...
Сары төсләр иңә авылларга,
Кемнәр генә аңлар аларны...

БЕТӘР ӘЛЕ САГЫШЛАРЫМ

Сагышларга бер чик булыр инде,
Ә беразга, бәлки, түзәрбез.
Без кайтырбыз тиздән. Урамнардан
Тальян гармун тартып үтәрбез.

Тальян моңы онытылган күптән,
Гармун моңы ят шул күпләргә.
Их, бергәләп җырлап үтик әле,
Сагыш-моңнар ашсын күкләргә.

Авылларга иңсен таныш моңнар,
Кешеләрдә хисләр уянсын.
Карт-корылар үткән яшьлекләрен
Исләренә алып уйлансын.

Аларның да яшьлекләре булган,
Тальян моңы тансык күңелгә.
Их, бер җырлап урамнардан үтсәк,
Давыл кубар кебек күңелдә.

Сагышлар да берчак бетәр әле,
Берникадәр әле түзәрбез...
...Яшәртергә — зур теләкләр белән
Авылыбызга кайттык, күрәсез...

САЛАВАТ КҮПЕРЕ

Салават күпере чыга,
Кояшлы яңгыр яугач.
Гомеребез бергә үтсен—
Син яфрак бул, мин —агач.

Салават күпере биек,
Биек булса да менәм.

Синнән башка анда менмәм,
Алырмын үзем белән.

Салават күпере буйлап
Үтәрбез икәү бергә.
Йөрәкне йөрәккә кушып,
Яшәргә язсын безгә.

Салават күпере була
Сары, яшел, зәңгәр, ал.
Яшьлек — салават күпере,
Узып китәр, сөеп кал.

БОНДЮГ ВАЛЬСЫ

Бондюгым — иң гүзәл жирем,
Иң матур хыялларым.
Моң булып ташыган хисләр
Күңелемә сыялмады.
К у ш ы м т а:
Бондюгым — гүзәл калам,
Бәхетләр теләп калам.
Сине чынлап сөюемне
Иң матур җырга салам.

Тын тауларны килеп үбә
Чулманның дулкыннары.
Яңара борынгы төбәк
Яңара туган ягым.
Кушымта.
Киләчәк буыннар әле
Шатланып монда яшәр;
Бондюгым — гомер бишегем,
Син безгә газиз шәһәр.
Кушымта.

ЯШЬЛЕК ТОРА ТАШЫП

Яз кошлары күктә,
Яшьләр язны көтә,
Кояш нуры көләч йөзләрдә.
Яшьлек тора ташып,
Моң агыла шашып,
Сөю хисе кунган күзләргә.

Яшьлек яшьлек инде,—
Гүя алып килде

Сөю тулы назлы язларны.
Су буенда парлар,
Учак ягып алар,
Каршылыйлар киек казларны.

Язлар белән бергә
Кыр казлары килә,
Тик нигә бар ялгыз ак казлар?
...Шаулы язлар үтәр,
Сизми калыр күпләр,
Әйтерсең лә яшьлек шул язлар

КҮҢЕЛЕМ САНДЫГЫН АКТАРАМ

Буранда адашкан юлчыдай,
Адаштым уйларым эчендә.
Көзләрнең, аерылу кичендә.
Сөйләгән сүzlәрен исемдә.

Сөйләгән сүzlәрең күңелгә
Сап-сары яфрактай коелды,
Һәр сүзең, карашың, уйларың
Кургашын болыттай тоелды.

Болытлар җил чыкса тарала.
Таралмый һич кенә сүzlәрең...
Юксынып, өздерең карыйлар
Бүген дә сагышлы күzlәрең...

...Буранда адашкан юлчыдай,
Адаштым уйларым эчендә.
Күңелем сандыгын актарам
Кышларның буранлы кичендә...

МИНЕМ ХАЛКЫМ ИНДЕ УЯНДЫ

Очың очка ялгап күп яшәдек,
Бай булмадык гомер-гомергә.
Кара чырай күрсәтмәдек. Эчтән
Әйләнсәк тә кара күмергә.

Һәрчак булдык дуслар белән бергә,
Күңелләргә юктан күтәрдек.
Кайгысын да, шатлыгын да күрдәк —
Авырсынмый бүлөп үткәрдек.

Заманалар кыен иде ул чак,

Юлдаш булды анам догасы.
Шул догалар ярдәм иткәннәрдер —
Ансыз тормыш авыр буласы.

Заманалар хәзер әллә жиңел?
Тормыш итү, ай-һай, кыен ла.
Ил болганып бетте. Сугыш бара —
Күпме жаннар юкка кыела.

Көчле рухлы булуйк. Киләчәктә
Заманалар, бәлки, үзгәрер.
Шундый өмет белән өметләнөп,
Яшәрләргә язган безгәдер.

Өмет бер хәл. Яхшы тормыш өчен
Көрәшмәсәк, кемнәр көрәшер.
Килер бер көн, әйтер халкым сүзен,
Безнең көрәш — изге көрәштер.

Очын-очка ялгап күпме яшик,
Эшчән халык шуңа түзәрме?
Халык аңлый, ул көрәштә бүген —
Гади халык бик тә үзгәрде.

“Волга”ларда кемдер элдерткәндә
Илем халкы яши талонга...
Күнел әрни, ярдәм итә алмыйм —
Халкым минем һаман талана.

Очын-очка ялгап яши халкым,
Беркайчан да ул бай булмады
Килер бер көн, әйтер халкым сүзен —
Минем халкым инде уянды...

Әйтмә миңа китәм инде, диеп,
Эндәшмичә китсәң ни була...
Әнә инде урамнарда буран,
Эзләреңә салкын кар тула.

Әйтмә миңа ялгыз каласың, дип,
Минем белән кала уйларым...
...Уйлар, уйлар инде. Чәчләремнән
Иркәләми йомшак кулларың.

Жилләр йөри сагышларны барлап,

Сагыш ята синең эзләрдә.
Әйтмә миңа ялгыз каласың, дип,
Өмет балкый әле күзләрдә.

Әйтмә миңа китәм инде, диеп,
Эндәшмичә китсәң ни була...
Әнә инде урамнарда буран,
Эзләреңә салкын кар тула.

Әйтмә миңа ялгыз каласың, дип,
Минем белән кала уйларым...
...Уйлар, уйлар инде. Чәчләремнән
Иркәләми йомшак кулларың.

Жилләр йөри сагышларны барлап,
Сагыш ята синең эзләрдә.
Әйтмә миңа ялгыз каласың, дип,
Өмет балкый әле күзләрдә.

ӘЙТМӘ МИҢА

Әйтмә миңа китәм инде, диеп,
Эндәшмичә китсәң ни була...
Әнә инде урамнарда буран,
Эзләреңә салкын кар тула.

Әйтмә миңа ялгыз каласың, дип,
Минем белән кала уйларым...
...Уйлар, уйлар инде. Чәчләремнән
Иркәләми йомшак кулларың.

Жилләр йөри сагышларны барлап,
Сагыш ята синең эзләрдә.
Әйтмә миңа ялгыз каласың, дип,
Өмет балкый әле күзләрдә.

АГЫЛА МОҢ

Агыла моң чишмә жыры сыман,
Агыла да нәфис, назлы моң.
Тын да алмый әсәрләнеп тыңлыйм,
Нинди көчләр, әйтче, монда соң?

Агыла моң. Камыш, курайларда
Әллә инде жилләр уйныймы?!
Әллә инде шушы иркен җиһан
Барлык моңны бергә жыйганмы?!

Агыла моң. Кичке энгер аны
Еракларга илтә, еракка.
Нинди моң ул – бигрәкләр дә якин,
Шул кадәрле якин йөрәккә.

Агыла моң. Эзләп киттем аны:
Басуларга чыктым, кырларга.
Күңелкәем нык сусаган икән
Арышларым язган жырларга.

Таптым. Моңнар ярсып чыга икән
Игенченед йөрәк түреннән.
Отам жырны, онытмаска ятлыйм
Жырлар өчен аны күңелдән.

Агыла моң иртән дә кичен дә,
Галәм йөзә дәртле моңнарда.
Без яшәрбез әле бу дөньяда
Игенче һәм жирдә моң барда.

II. АККОШ МОҢЫ

ЯЗМЫШЛАРЫМ — ИГЕН КЫРЛАРЫ

Жир астыннан, кайнар мэхәббәттәй,
Салкын чишмә чыга ургылып,
Туган жирем, синдә гомер буге
Яшәдем мин тугры ул булып.

Шул чишмәнең саф суларын эчтем.
Ятак булды талның төпләре.,.
Кошлар жырын тыңлап таң аттырдым
Сихерләде айлы төннәре.

Тургайларым булды көй язучы,
Чылтыр чишмә — жырчы кызларым
Яшел жәйләү — бәллүр сиртмә иде.
Язмышларым — иген кырларым.

Шуңадырмы, иркен сулап яшим,
Ару белми эшлим кырларда.
Күңелемә тулган моңнарымны
Жырлыйм менә шушы юлларда.

КҮҢЕЛЕМ

Күңелкәем боеграк бүген,
Әнкәемне өзелеп сагынам.
Туган яктан бер әйләнер өчен
Очар коштай канат кагынам.

Күңелемдә бер дәрт йөри бүген —
Өткәемне күрдем төшемдә.
Ул йөрегән сукмактардан йөрдем
Аяз төннең айлы кичендә.

Күңелкәем бер жылпенеп куя —
Яшьлегемне эзлим күптәннән.
Киләчәктә көтеп тора кебек,
Ә мин эзлим аны үткәннән.

Күңелемдә ниләр барын беләм,
Күңелемне һәрчак жыр баса.
Бар теләгем кабул була кебек,
Башакларым кырда жырласа.

МИЗГЕЛЛӘР

Таянырга беркемем юк,
Йөрим карлы урамда.
Бер эшем юк жилләрендә,
Бер эшем юк буранда.

Дус-ишләр дә үткән була,
Таныш-белеш кул бирә.
Эч серем ачмыйм беркемгә,
Кул биргәнгә кул бирәм.

Уйлар берсен-берсе куа,
Күз алдымда дус-ишләр,
Авыр чакта таралалар —
Тараталар имешләр...

Таянырга беркемем юк,
Салкын үтә җаныма.
...Аякларым алып кайткан
Карт әнкәем янына...

ИСКӘ ТӨШӘ

Балачагым бик еш искә төшә,
Нинди керсез иде йөрәкләр!

Уй-хисләр дә шундый охшаш иде,
Тәңгәл килә иде теләкләр.

- Ашарыңа, дустым, бармы бүген?
-Бетеп китте әле умачым...
Зур бер касә арыш оны тотып,
Жәеп керде күршем колачын...

Еллар уза, уза гомерләр дә —
Бер-беребезнең хәлен белешми.
Йөрәгендә кайгың бар бугай, дип,
Күнел яктыларын бүлешми.

Бергәләшеп элек сука тарттык.
Уртак бүлдек бер уч юаны.
Кайберәүләр, һай, көченнән килсә,
Сатар иде сулар һаваны.

Бүлешми ул артык сыныгын да,
Койма биек ике арада.
Иңде кеше, кодрәтеннән килсә,
Акча сорар яуган карга да.

Якты көнне нечкә кыллап бүлеп,
Базарларга илтер сатарга,
Байлык өчен хәзер кайберәүләр
Туганын да эзер атарга...

...Нигә диеп сөйләп торам әле —
Бу дөньяда барын күрәсең...
Магазинда сантиметр белән
Тастымалга чүпрәк бүләсең...

- Ашарыңа, дустым, бармы бүген?
-Бетеп китте әле умачым...
Элек шулай иде:
Төенчеккә бодай оны төйнәп,
Жәеп керде күршем колачын!
Ә хәзер...

ЯШЬЛЕГЕМӘ КИЛЕП КЕРДЕҢ

Исеңдәме язлар килгән мизгел —
Чишмә кебек чылтырап көлдең син.
Сөюләрең белән назлый-назлый
Яшьлегемә килеп кердең син.

Шул язларда мәңгелеккә мине
Сөю утларына салдың син.
Чал керсә дә, унжидедәгедәй,
Йөрәгемдә гүзәл калдың син.

Исендәме, язлар китә иде? —
Син китмәдең, миңа килдең син.
Алсу таңда чыклар яра-яра
Язмышыма килеп кердең син.

ӨЗЕЛЕП КӨТӘМ

Бергә булгап тымызык айлы кичләр
Чыкмас инде алар исемнән.
Сиңа атап моңлы бер жыр язсам,
Сөю хисләремнән исерәм.

Бергә йөргән яшел сукмаклардан
Сине эзләп күпме йөрмәдем.
Юксынам мин сине, очрашуны
Өзелеп көтә кайнар йөрәгем.

Бергә булган изге минутларны
Юк, онталмам, аңла, гүзәлем.
Синең белән булсам, тәмугның да
Бөтен газабына түзәрмен.

АҢЛАМАДЫҢ ЙӨРӘК ТИБЕШЕН

Сөям сине, сөям,
Газапланам.
Сизәсеңдер йөрәк тибешен,
Көн дә чыгам каршына мин—
Күз алдымда атлап килешең.

Өздерең лә басып килүләрең
Саний кебек йөрәк тибешен.
Уйларымнан чыкмый,
Оныта алмыйм
Гел елмаеп атлап килешең.



Сөйдем сине, сөйдем,
Газапландым.
Сизмәдең шул йөрәк тибешен.
Уйларымда,
Бары уйларымда
Уйнап-көлеп миңа килешең.

АРАННАРДА АТЛАР КЕШНИЛЭР

Өллө ничек күңелем бик жилкенә...

Араннарда атлар кешниләр.

Ул чакта бит атлардан да алда

Яуга киткән нде кешеләр.

Киттеләр дә күпләр кайталмады,

Башын салды яуда кешеләр.

Шул батырлар искә төште менә —

Араннарда атлар кешниләр.

Араннарда атлар берән-сэрэн,

Заманасы аның башкарак.

Бик күп эшне саллы тимер көчләр

Һәм атомнар хәзер башкара.

Без белгән яу, белмәгәне күпме,

Юкса, жирдә тыныч чак тора.

Элеккеләр читтә, хәзергеләр

Цинк табутларда кайттылар.

Яна язлар житкән саен шулай

Араннарда атлар кешниләр.

Искә төшә, жир селкетеп йөрөп,

Юкка чыккай имән кешеләр.

Араннарда атлар кешниләр дә,

Күңелкәем ярсып жилкенә.

Иксез-чиксез утлар баса мине,

Гаҗизлектән жаным тилпенә.

ХАЛИДӘ

Карлар явып китте,

Кышлар инде житте —

Кыр казлары очты күлләрдән.

Йөрмә янып -көеп,

Гөлләр сулды диеп,

Язлар яме янсын күзләрдә.

Кышлар үтеп бара,

Кар сулары ага —

Жанга рәхәт буген күңелгә.

Гөлләр чәчәк ата,

Киткән кошлар кайта —

Яшеллеккә дөнья күмелгән.

Тургайларга тиң син,
Язлар белән кил син.
Сандугачтай сайра моңланып.
Моңнар диңгезендә
Йөз әле бүген дә —
Жырлар белән күмеп дөньяны.

БАСУЛАРГА ЧЫК ТА

Басуларда тургайларны тыңла,
Тыңла әле ужым жырлавын.
Кар-юрганын инде салып аткан
Хәтфә-яшел арыш кырлары.

Басуларда күкрәк тутырып сула —
Язлар килә безнең төбәккә.
Сандугачлар жырын отып алдым,
Кәккүкләрнең моңы йөрәктә.

Кырлар дөшә безне, үзенә дөшә,
Нинди гүзәл язлар килгәндә.
Кайткан сыман булам яшьлегемә
Серле итеп кызлар көлгәндә.

Кызлар көлсә, кояш нурларында
Коегандай басу-кырларым.
Басуларга чык та, тыңла, иркәм,
Сиңа атап язган жырларым...

СИН КИЛӘ КҮР

Юлларымда кинәт арып калсам,
Тотсаң, иркәм, минем кулымнан,
Шул чакларда сөеп бер карасаң —
Мин китәрмен тагын юлымнан.

Юлларымда кинәт арып калсам,
Килерсеңме минем каршыма?
Сөям, дисәң, очам кошлар булып,
Кочагыңны жәеп каршыла.

Югарымда арып калсам әгәр,
Син килмәсәң минем яныма,
Калыр бары жирдә нәүмизләнеп,
Ак күбәләк булып жан гына.

...Жирдә яшәү безнең кирәк әле,

Син килә күр берүк яныма.

ТУГАН АВЫЛЫМ — БӘЗӘКӘМ

Басуларда — башак жыры,
Тургай моңы кырыңда.
Зифа буйлы сылуларың
Уйный йөрәк кылында.
Кушымта:
Әй Бәзәкәм, Бәзәкәм,
Языңны көтеп алам.
Тирәк, камыш, каен моңын
Йөрәк жылыма салам.

Комбайннар, тракторлар,
Егетләр жырлый кырда.
Бер симфония язарсың,
Иренми тыңлап тор да.
Кушымта:
Әй Бәзәкәм, Бәзәкәм,
Языңны көтеп алам.
Тирәк, камыш, каен моңын
Йөрәк жылыма салам.

Иген игә егет-кызың,
“Кара алтын” таба илгә.
Шатланам, Бәзәкәм, мин бит
Синдә дөньяга килгән,
Кушымта;
Әй Бәзәкәм, Бәзәкәм,
Языңны көтеп алам.
Тирәк, камыш, каен моңын
Йөрәк жылыма салам.

КҮРЕП ТОРАМ ТАУ БАШЫННАН

Тау башыннан күреп торам,
Тирә-як уч төбендә.
Барча жиһан ак гөлләрдә,
Зәп-зәңгәрдән күгем дә.

Яшәреп чыккан чирәмдә
Йомшак чебиләр жимли.
Яз көннәре нинди ямьле —
Күзем аласым килми.

Йөгереп килә каен кызы —

Чәчләре тузгый жылдә.
Ал кояш озата бара
Тәгәрәп аны жирдән.

Жилбәзәк жылләр иркәли
Хәтфә чирәмне жирдә.
Бу жиһанның хозурлыгын
Син үзең кара кил дә.

СӨЮЕМ ЧАКЫРА

Юлаучылар озын сәфәр чыккан —
Гел чиге юк сыман юлларның.
Шулар кебек озын сәфәр кылам
Саний-саний гомер елларын.

Озын-озак барасылар бар бит —
Гыйшкым көтә безне еракта.
Сиңа булган мэхәббәтем һаман
Саклап йөртәм кайнар йөрәктә.

Көт син мине, алып килермен мин
Озын юллар аша сөюне.
Безнең гомерләргә дәрт өстәгән
Мэхәббәттә янып-көюне.

Юлаучылар озын сәфәр чыккан,
Мин дә чыктым ерак юлларга.
Минем белән генә булсаң бары,
Үкенмәмем үткән елларга.

ГОМЕР, ГОМЕР...

Сылу кызлар озата барамыни —
Яшь каеннар кала тезелеп.
Әллә нигә, яшьлек искә төшкәч,
Үзәкләрем китә өзелеп.

Каеннар да олыгайган сыман —
Ябалдашлар жиргә сарыла.
Жәй булса да, белмим, әллә нигә
Яфраклары чумган сарыга.

Каенкайлар, нәрсә булды сезгә?
Алдыгызда сезнең яткан бар.
Ниләр курәм — суын эчәр өчен
Кәүсәгезгә балта чапканнар.

Гомерләргә балта чапканнар...

ТЫҢЛА ӘЛЕ

Тыңла эле: бер моң ишетелә,
Ул моңнарым чыга йөрәктәй.
Шул моңнарым язмышларны жиңеп
Яшәргә бит безне өйрәткән.

Тыңла эле, бер моң ишетелә —
Таныш алар күптән, күптәнге.
Сине көтәм таныш моңнар аша,
Якын итә алмыйм бүтәнне.

Тыңла эле, таныш моңнар ага
Талгын аккан сулар шикелле.
Гомерем буге көтәм,
Аңларсың дип, иркәм,
Башкаларны сөюем икеле.

Тыңла эле, бер моң ишетелә,
Бу моң әллә минем сагышмы?
Сөюемне кире каккан өчен
Сиңа диеп әйткән каргышмы?

ӘЙ КЕШЕЛӘР!..

Нишләдек без?
Каты бәгырьләндәк,
Тупасланды хәтта йөзәбез.
Нишләдек без? —
Алмагачлар кисеп,
Урынына гараж төзибез.
Ач-ялангач йөргән чаклар булды,
Өмма түздәк,
Намус жуймадык,
Өстебездә бер кат киём булса,
Сандык шыплап байлык жыймадык.
Нишләдек без,
Алтын-көмешләргә
Алыштырдык бугай дуслыкны,
Озак еллар буге яшәп килгән
Гадәтләргә жую — дуслыкмы?
Кая китте безнең елмаялар,
Кая китте безнең шатлыктар?
Кая китте безнең моңнарыбыз?
Һәр кешедә, юкса, шатлык бар.

Кая дуслык, кая туганлашу?
Сүнөп бара йөзебез нурлары.
Гранит кебек катты,
Заман белән килгән йогышлы чир
Күңелнең дә нурын урлады.
Әй кешеләр, сезгә эндәшүем:
Ташка әйләнмәсен күңелләр.
Жанварлар да берсен-берсе сөя —
Без әлегә жанвар түгелләр.
Нишләдек без? —
Иманыбыз качты,
Гел алласыз түгел идек без.
Нишлибез без?
Гөлбакчалар чабып,
Урынына гараж төзибез...

СИҢА, ИРКӘМ

Нинди шатлык жирдә синең булу,
Нинди бәхет синең яшәвең.
Сөенәм мин — юлдаш булдың миңа,
Бәгырем, дип, сиңа дәшәмен.

Кайгыларны бергә-бергә жиңеп,
Ләззәтләндек тормыш көенә.
Бар булганым, жаным-тәнем белән
Шөкер итеп шуңа сөенәм.

Якын дустым булдың миңа һәрчак,
Тормышымда булдың юлдашым.
Син бул бары минем белән генә,
Сөю гөле генә сулмасын...

КҮҢЕЛЛӘРДӘ КҮКРӘҮ БУЛСА

Яңгыр явып узды,
Бар табигать
Өр-яңа шәл япты диярсен.
Күңелләрдә күкрәү, давыл булса,
Гүя яңа күлмәк киярсен.
Яңгыр явып узды, һавалар саф,
Күкрәк тутырып сулайм, их, рәхәт!
Яшынәүләрен, күкрәүләрең өчен
Йа ходаем, сиңа мең рәхмәт.
Яңгыр явып узды,
Ул шифалы яңгыр —
Пар бөркелә хәтфә жирләрдән.

Бушанулар көтәм йөрәгемә
Янгыр, күкрәү, давыл, жилләрдән.

ЙӨРӘГЕМДӘ АВЫР ТАШ БАР

Йөрәгемә ташлар булып төшә —
Тал мамыгы ява жирләргә.
Гомеркәем ялгыз казлар сыман
Моңсу үттә чит-ят жирләрдә.

Йөрәгемә авыр ташлар булып,
Мамык карлар ява жирләргә,
Һәр иртәдә сагышларым барды
Тугай якка назлы жилләрдә.

Йөрәккәем жиңеләйде бугай —
Кире кайттым туган жирләргә.
Мәхәббәтем ядкаръ булып яткан
Яшьлегембез йөргән жирләрдә
Назлап утте шифа жилләр дә...

ТАНЫШ МОҢНАР

Таныш моңнар — талгын сулармыни,
Салмак кына ага кичләрен.
Шундый кичтә бүләк иттем сиңа
Яшьлегемнең гүзәл хисләрен.

Хисләремне сиңа биргән өчен
Үкенмим гел, һич тә үкенмим.
Югалтулар,
Юксынулар аша
Шул моңнарны эзләп килдем мин.

Таныш моңнар — минем үткәннәрем,
Таныш моңнар — йөрәк сагышым.
Шул моңнарны күңлемнән көйләп,
Үткәннәргә кайтып барышым...
Киләчәккә үтеп барышым...

ҮПКӘЛӘМӘ МИҢА

ҮПКӘЛӘМӘ әле, үпкәләмә,
Үпкәләргә, беләм, хаклысың.
Бергә булган матур мизгелләрне
Ядкаръ итеп күптән саклайсың.

Үпкәләмә, мин дә газапланам:

Сөөшсэк тэ, кавышып булмады.
Өчө итеп бездэн язмыш көлөп,
Аерды шул гомер юлларын.

Үпкөлэмэ, мин дэ өзгэләнәм.
Кайтарып ла булмый үткәнне.
Куш тирэк төбөндә, хәтерлимсең,
Тәүге тапкыр сине үпкәнне.

Үпкөлэмэ инде, сыкранам мин,
Истәлеккә калды үткәннәр.
Ирен очларында ялкын булып
Һаман тора суырып үпкәннәр.

Үпкөлэмэ, өзлөп сөүләрнең
Аңладым мин кирэк түгелен.
Тик ни эшлим,
Тик син генә белмә —
Мәңге көтәр сине күңелем...

...Үпкөлэмэ, үпкөлэмэ миңа.
Үткәннәрне булмый кайтарып...
Бүгөн тагын сине табып алдым
Күңел хәзинәсен актарып.

МИНЕМ ТЕЛӘГЕМ

Болыннарга кара,
Тургайларны барла—
Яшел хәтфә бөтен дөньясы.
Нидер көтәм сыман, йөрәгем ярсыган —
Яз көннәре, иркәм, шундый чак.

Урманнарга кер син,
Гүзәллекне күр син —
Моң-назларга күңел ашкына.
Йөрәк нидер даулый,
Күкрәкләрне айкый
Ярсып аккан дәрья-ташкындай.

Зәңгәр күккә карыйм,
Тургай жырын аңлыйм,
Кошлар жыры — йөрәк моңсына.
Сагыш кирэк түгел,
Яздай булсын күңел —
Теләкләрем минем шул сиңа.

ЧИШМЭЛЭРГЭ БАРГАН ИДЕМ

Чишмэлэргэ барган идем,
Чилэклэремне асып.
Мэхэббэт килде каршыма,
Тар сукмакларга басып.

Чишмэлэргэ барган идем,
Гел белеп бардым микэн.
Сукмакларда каршы алдың
Син мине иртэн, иркэм.

Ярый барганмын чишмэгэ —
Мин нишлэр идем синсез.
Жиде баланың этисе
Булалмас идең минсез.
...Сылу кызым усеп житте,
Чишмэгэ суга китте...

ЭНКЭЙ, САУМЫ?

Энкэй, саумы?
Минем кайтуымны
Көтөсендер һәр көн сагынып.
Язлар житсен инде,
Жирлэр кипсең инде,
Кайтырмын мин коштай кагынып.

Һәр минутым, һәр сэгатем минем
Сине генә уйлап үтәдер.
Көт син мине, энкэй,
Көт син мине, бәгърем,
Үкенмә лә гомер үтә, дип .

Изге орлык - без бит балаларың,
Тугай илгә хезмәт итәбез.
Синең белән булу мизгелләрен
Айлар аша өзелеп көтәбез.

Без кайтырбыз,
Энкэй , тик көт кенә,
Син бит безнең өчен бер генә...
...Еллар үтәр, менә бүгенгедәй
Сакланырсың безнең күңелдә.

КАЕН

Иңнәренә кәшмир шәлен япкан,
Гөл-чәчәкләр аның төбөндә.
Каен кызлар әйлән-бәйлән уйный,
Кошлар жырлый зәңгәр күгөндә.

Юл чатында баскан да ул шулай,
Һәр ел саен язны каршылай.
Дулкынлана жылда ябалдашы,
Гәүдәсендә хәсрәт ташкыны.

Киткән чакта ирләр чит илләргә,
Утыртканнар шушы каенны...
Еллар узгач, бик азлары килеп
Уртаклаша сагыш-кайгыны.

ТУГАН ТУФРАК, ТУГАН НИГЕЗ

Сагынып кайттым кырларыңны,
Салкын чишмә суларыңны,
Яшьли сөйгән кызларыңны,
Моңлы, салмак жырларыңны.

Әйе, кайттым әле сиңа,
Үпкәләмә инде миңа.
Гафу үтенәмен шуңа,—
Туган туфрак, туган нигез.

Зәңгәр күктә дәрәтле тургай
Мине каршы ала шулай.
Сине өзелеп сагынганга
Күңелкәем дулый, шаулый.

Кабул итеп алчы мине,
Үзеңнән жибәремә инде.
Беркайчан калдырмам сине,
Туган туфрак, туган нигез.

Иртән искән жыллареңне,
Бәхет ташкан жирләреңне
Йөрәгемдә саклап йөрттем,
Кавышуларны өзелеп көттөм.

Озак йөрдем еракларда,
Зур йөк бирде йөрәкләр дә.
Сиңа кайттым: без бит— игез,

Туган туфрак, туган нигез.

МИН БӘХЕТЛЕ БҮГЕН

Ялгышмыйча мин көткәнмен икән

Сөюләрнең соңлап килгәнән.

Елмаюың төшләрәмә керә,

Төшләрәмдә синең көлгәнең.

Ялгышмыйча мин көткәнмен икән —

Миңа кабат яшылек юлладың,

Нинди озын булды, белсәң икән,

Сиңа илткән язмыш юлларын.

Ялгышмыйча мин көткәнмен икән

Иркәләвең алсу таңнарда,

Мин бәхетле бүген, соң булса да

Яннарымда, иркәм, син барда.

ИРКӘМӘ

Таңнар ата,

Сызылып таңнар ата,—

Моң жәелә иркен кырларга,

Башакларның шавы килеп кушыла

Йөрәгемнән чыккан жырларга.

Таңнар ата,

Сызылып таңнар ата,

Бәхет булып туган жирләргә.

Иркәлән син, иркәм,

Назлап да син иртән

Талгын искән йомшак җилләрдә.

Таңнар ата,

Сызылып таңнар ата,—

Таң чакыра мине иркәмә.

Сиңа сагынып килдем,

Мин синеке инде,—

Кочагыңа алып иркәлә!..

СИНДӘ КАЛАМ

Шәһәр кысасында үтте язым

Тургай жырын тыңлый алмадым.

Басуларга чыгып, күкрәк тутырып,

Саф һавалар сулый алмадым.

Әллә бу ел да булмадымы?

Ничек килде язлар — сизмәдем.

Узып киткән чакта күреп алып,

Моңсу гына кулым изәдем.
Йөрәгемә авыл, басу кирәк,
Башакларның кирәк жырлавы.
Игенченең йөрәк моңы кырда —
Шул моңлардан дәртле жыр бармы?
Күңелкәем бәйгедәге аттай,
Киң кырларга тарта, жилкенә...
...Шәһәр асфальтларын айкап йөри
Моңсыз калган көзгә жил генә.
Көзем үттә шәһәр кысасында,
Кыр казларын озата алмадым.
...Моңсу миңа кырларымнан башка —
Тагын бер кат шуны аңладым.

ИХ, ИРКӘМ, БЕЛМИСЕН

Күкрәгемдә утлар яна,
Их, иркәм, син белмисен.
Ялкыннарын басар өчен
Салкын су да бирмисен.
Матурым син, гөлем син,
Сине кайчан күрим соң?!
Тальян гармунымда уйнап,
Турыгыздан үтәмен.
Бергә булу минутларын
Өзелеп-өзелеп көтәмен.
Шатлыгым син, гүзәлем,
Синсез ничек түзәрмен?!
Тәрәз пәрдә читләреннән
Качып кына багасың.
Никләргә соң уттан алып,
Тагын утка саласың.
Сөям сине, сөям, бел,
Бергә булуйк, безгә кил.

ӨКРЕН ГЕНӘ ТАУГА МЕНӘМ

Үрләр аша үрли-үрли
Биек тауга менеп барыш.
Юлларымда сәлам бирә
Баш тутырган бодай-арыш.

Үрләр аша үрли-үрли
Тау менүләр, ай-һай, авыр.
Фатихасын бирде миңа
Туган туфрак, туган авыл.

Үрдән-үргә үрли-үрли
Алда торган тауга менәм,—
Тормыш тавын жиңә-жиңә
Дуслар белән, халкым белән...
Әкрән генә тауга менәм...

КӨЯНТӘҢНЕ САЛДЫМ ИҢЕМӘ

Чөеп бәйләп чиккән яулыгыңны,
Суга килдең зәңгәр чишмәгә.
Салкын сулар алдың,
Ромашкалы
Чиләгеңне асып сиртмәгә.
Кайтыр сукмакларда каршы алдым —
Көянтәңне салдым иңемә.
Көянтәңне салдым,
Тынычлыгым алдың
Шул кичтән соң, кызый, син генә.
Чиләкләрдән сулар чайпалгандай,
Тулып ашты сөю хисләрем.
Көн дә шулай каршы алам сине
Чишмә юлларында кичләрен.
Жәйләр үтәр, салкын кыш та житәр,
Сукмакларны басар кар-буран.
Сыйдырырмы?
Әй, сыйдырыр әле
Саф хисләрне безнең киң урам.

АККОШЛАРНЫҢ МОҢЫН АҢЛАСАҢ

Көзгә күлдә аккош йөри йөзеп,
Ак мамыгы оча жыллардә.
Нигә икән дусларыңнан калган,
Киталмыйча салкын жирләрдә?
Ак карлары белән кыш та житәр
Аккошкаем, ни хәл итәрсен?
Ниләр булды, әйтче, яшермичә,
Жылы якка ничек китәрсен?
-Туган якта торып калам инде,
Кемнәр калыр, мин дә калмасам.
Син сорамас идең, Жир кешесе,
Аккошларның сагышын аңласаң...

ӘЛФИРӘ

Кышын гажәп инде, каеннарға
Ак мамыктан япкан өрфия.
Ямьле вакыт — салкын кыш уртасы

Беләсеңме шуны, Өлфирә.
Шул кышларга карап хозурланам —
Син ак кышны кырыс чак димә.
Ал кояш та шундый назлап көлә —
Күрәсеңме шуны, Өлфирә.

Киткән кошлар кире кайтыр әле,
Кышлар үтеп тагын яз житсә.
Кайтыр кошлар кебек моңлы да син -
Беләсеңме үзең, Өлфирә.

ТУЛПАР АТЛАР ЧАБА

Атлар чаба, тулпар атлар чаба,
Ут-очкыннар оча тояктан.
Шул атларда сиңа илтер өчен
Сәлам язам туган яклардан.
Сәламнәрем, бәлки, барып житәр
Бөдрә яллы тулпар атларда.
Шул атларда сәламнәрең кайтыр
Сагындырып, туган якларга.
Тулпар атлар канатланганмыни —
Очып бара сезнең якларга,
Сәлам нәрсә,
Сөюләрең белән
Син үзең кайт тулпар атларда.

ЯЗЛАРНЫ КӨТӘ КҮҢЕЛ

Язларны көтә күңелем
Әллә нигә ашкынып.
Давыл көткән бөркетмени —
Көтә язның ташкынын.

Язларны көтә күңелем,
Тик арада кышлар бар.
Алмагач чәчәкләредәй
Ява энә ап-ак кар.

Язларны көтә күңелем.
Көтмидер идем элек.
Язын карлыгачлар белән
Син дә кайтырсың кебек.

Язларны көтә күңелем,
Юксынам сине, иркәм.
Сине уйлау жиңел түгел,

Шулай да рэхэт икэн.

ЯЗЛАР БЕЛЭН КИТӨРМЕН

(Жыр)

Кышлар китэр эле,
Язлар житэр эле.
Карлар эрер кояш назына.
Кайтыр карлыгачлар,
Сайрар сандугачлар,
Без керербез бэхет язына.

Язлар житте инде,
Жирлэр кипте инде,
Баш калкыта хэтфэ үлөnnөр.
Күктэ тургай жырлый,
Тургай моңын тыңлый
Басу-кырлар, болын-үзөnnөр.

Язлар белэн килде,
Мэхэббәтем изге —
Сиңа сөю бүлэк итәмен.
Кабул итмим, дисәң,
Сөюемнән көлсәң —
Язлардан мин жәйгә китәрмен.

КАЙТА ИКЭН, КАЙТА ҮЛГЭННӨР

Үлгәннәрне кире кайтмый, диләр,
Кайта алар,
Кайта үлгәннөр.
Иле өчен яуда калганнарның
Кайтып килгәннәрен күргән бар.

Күргәнем бар: кара кәгазь булып,
Кайтты алар теге елларда.
Күргәнем бар: орден, медаль булып
Озак йөргәннәрен юлларда.

Күргәнем бар: изге Жир өстендә
Һәйкәл булып тора һәркайда.
Үлгәннәрнең йөрәкләре тибә
Мәңгелек ут булып мәйданда.

ТУГАН ЖИРНЕҢ КИТМӘС КОШЛАРЫ БЕЗ

Илгиз Закиров музыкасы

Чәчәкле жәй үтте,
Моңсу көзләр житте —
Очар кошлар китте тезелеп,
Һаваларда очкан,
Зәңгәр күкне кочкан
Кошлар кебек идек без элек.

Очар кошлар очсын,
Зәңгәр күкне кочсын —
Ә без калыйк туган төбәктә.
Туган жирнең яме —
Яшәешнең тәме.
Тамыр жәйган безнең йөрәктә.

Яшел язлар жирдә,
Сагыну моңы жилдә —
Киткән кошлар кайта ашкынып.
Гел яшисе килә,
Бер яшьнисе килә —
Жанга тула бәхет ташкыны.

Язгы күкрәү кебек,
Яздай карыйк көлеп —
Эреп аксын салкын кышлары.
Без — жилкенеп очкан,
Зәңгәр күкне кочкан,
Туган жирнең китмәс кошлары,
Яз ясаучы китмәс кошлары.

КӨТ ӘЛЕ, ДИСЕҢ

(Жыр)

Аңлый алмыйм мин,
Аңлый алмыйм мин:
Әллә сөясен, әллә сөймисен.
Уза гомерләр,
Уза гомерләр,
Көт әле дисен, көт әле. дисең.

Чәчләр агарган,
Чәчләр чаларган,
Әллә шаяртып, уйнап йөрисең.

Сөю утында
Яндырасың да
Көт әле, дисең, көт әле, дисең.

Яшьлекнең таңын
Бергә каршылап,
Күпме соң әле ялгыз йөрисем?
Чәчәкле язлар,
Күнелдә назлар.
Көт әле, дисен, көт әле, дисен.

Көттереп килгән
Сөю — гомерле,
Жанымда минем, иркәм, бары син.
Мәңге көтәргә риза булсам да
Көт әле, дисең, көт әле, дисең.

ТИРӘКЛӘРЕМ

Инеш буенда тирәкләр
Моңланып уйга талган.
Яшел читле сукмакларда
Яшьлекнең эзе калган.

Шул эзләр мине һаман да
Чакырып, әйдәп тора.
Яшьлек ул мәңге үзгәрмәс
Чәчәкле жәйдә тора...

Тирәкләре дә яшьлекнең
Гел уңмый, яшел төсле.
Шаян яшьлек, кыңгырауда
Челтерәп дөшәр төсле.

Кайттым.
Инде сукмакларны
Үләннәр баскан икән,
Тирәкләр кебек иелгән,—
Ул сезнең башлар икән.

Тирәкләр танымый бугай,
Ятсынып карап тора.
Көмештәй якты сулар да,
Нигәдер, кара тора...

Озак йөрелде бугай шул,

Озак йөрелде бугай.
Туган якның хәтереннән
Чыгадыр кеше шулай.

Аңладым соңлап:
Мин монда
Шаулуйсы тирәк икән.
Бу жирдә тамыр жәяргә,
Яшьлегемнең тирәкләре,
Сез миңа кирәк икән!..

СОҢЛАГАН ЯЗЛАРДАЙ

Соклаган язлардан килдең дә,
Йөрәкне хисләргә чорнадың.
Унҗиде яшемә кайттым мин,
Эзләре калса да чорларның.

Соңлаган язлардан килдең дә,
Иркәләп, моңнарда назладың.
Тургайлы таңнары кайткандай,
Бергәләп уздырган язларның.

Соклаган язлардай килдең дә,
Канатлар үстердек, мәхәббәт.
Үзгәрттең язмышны, үзгәрттең,
Мең рәхмәт, мәхәббәт, мең рәхмәт!

ӘНИСӘ

Илгиз Закиров музыкасы

Зәңгәр күктә ярып тургай җырлый,
Талгын гына язгы җил исә.
Язлар кебек матур, гүзәл дә син
Сөенчкә минем, Әнисә.

Сары шәлен ябына ак каеннар,
Гөлләр шиңә алтын көз җитсә.
Йөрәгемдә дөрләп сөю яна,
Сизәсеңме шуны, Әнисә.

Очып кайтыр идем. язмыш миңа
Яшьлегенә кире кайт, дисә.
Тормыш юлын бергә узарга гомергә
Сайлар идем сине, Әнисә.

ЯЗЛАРДАН АЛАЛМЫЙМ КҮЗЕМНЕ

Луиза Батыр-Болгари музыкасы

Бәхеткә төренгән,
Шатлыкка күмелгән
Беренче ярату язлары.
Сагынып язларны,
Эзләп бу якларны,
Тезелеп кайта кыр казлары.

Бар җиһан яшәрә.
Дәрт ташый яшьләрдән,
Һәркемгә яз сөю өлөшә.
Яр таба ярларны,
Яз сыный аларны,
Парлардан хәтта Ай көнлөшә.

Көнләшмә, тулган Ай,
Яныңда Зөһрә бар,
Бәхетле сана син үзеңне.
Сөюгә күмелгән,
Шатлыкка төренгән
Язлардан аламыйм күземне.

ГӨЛЗИРӘК

Һәр язда бакчамда пар шомырт
Болыттай чәчәккә төренә.
Елмаеп, уйланып, моңаеп,
Калдык син күңелем түрендә.

Үткәнгә кабаттан әйләнеп
Кайтырга ашкынам яңадай.
Әле да сулкылдый йөрәгем
Яшьлектә калдырган ярадан.

Бернинди дарулар төзәтми —
Аңа бит бары тик син кирәк.
Кайтыр дип өзелеп көтәмен,
Кайт инде, күз нурым, Гөлзирәк.

БАЛАЧАК РӘСЕМЕ

Сания Узлова музыкасы

Ясап кундым ап-ак кәгазьгә мин
Ал кояшны алсу буяу белән.
И, әбием бер сөенсен әле —

Рәсемемне бүлмәсенә эләм.
Сөйгән әбиемнең бүлмәсенә
Көлтә-көлтә нурлар тулсын әле.
Шул нурларга карап, әбиемнең
Сөенчтән күңеле булсын әле.

Мин кояшны ясыйм бик күп итеп,
Әтиемә, әниемә бирәм.
Кояш нурларына чумсын, әйдә,
Бөтен авыл, бөтен күрше-тирә.

Кояшлар күп булсын, әйдә, жирдә,
Кояш нурларына тулсын илем.
Ал буявым, ап-ак кәгазьләрем
Һич бетәрлек түгел әле минем...

КИЛМИСЕҢ СИН КӨЛЕП

Зөфәр Хәйретдинов музыкасы

Таңнарда уянам,
Таңнарда уйланам—
Мин сине һаман да юксынам.
Көннәрәм төн кебек,
Килмисең син көлеп —
Дөньяда яшәвем юк сыман...

Ә йөрәк сагына,
Уй канат кагына —
Жилпенеп очам мин яныңа.
Күңелдә көз кебек,
Килмисен син көлеп —
Сагыш-моң коела жаным...

Юлларны күзлим мин,
Гел сине эзлим мин—
Нур тулы күзләргә яшь тула.
Кояшлы чык кебек,
Килмисең син көлеп —
Бер генә килсәң сон, ни була?!

АНА

Юл читендә басып тора ана,
Күкрәгенә куеп кулларын.
Гүя шулай озата бара һаман
Яуга киткән газиз улларын.

Юл читендә басып тора ана,
Күкрәгенә куеп кулларын.
Гүя шулай сорый ходайдан ул
Исән кайтсын, диеп, уллары.

Юл читендә басып тора апа,
Күкрәгенә куйган кулларын.
Гүя шулай сагынып каршы ала
Жиңеп кайткан батыр улларын.

Юл читендә басып тора ана,
Күкрәгенә куйган кулларын.
Гүя шулай каршы ала һаман
Яуда калган үлмәс улларын.

ВӘГЪДӘ БИРИК

Нигә икән, иркәм,
Көн дә шулай иртән
Ярларыннан ургый хисләрем,
Һич тә тыныч түгел,
Сиңа тарта күнел —
Зарыгып көтәм килер кичләрем.

Язгы айлы кичтә
Йөзәбез без хистә —
Берсен-берсе назлый иреннәр.
Йөрәкләр еш тибә,
Бер генәм син, дия,—
Береккәннәр безнең күңелләр.

Бозлар ташып ага,
Яшьлек ишек кага,—
Икебез дә татлы хисләрдә.
Сине өзелеп сөям,
Сөям, янам-көям,—
Вәгъдә бирик язгы кичләрдә.

КЕШЕГӘ

Шигырь язу минем һөнәр түгел,
Әмма алам кулга каләмне.
Жаным-тәнем белән саклар өчен,
Кочып алам бөтен галәмне.

Һәм кычкырам барлык кешелеккә:
— Жир әйләнә минем кочакта,

Йөрәк кебек бер туктарга мөмкин
Ни эшләрсен, Кеше, шул чакта.

* * *

Кабаланып Вакыт үтеп бара,
Ә сизелми аның узганы.
Тик чәчләргә генә кунып кала
Елларының аксыл тузаны.

* * *

Тәмле ашый, тыныч йоклый кеше,
Рәхәт аңа яшәү дөньяда.
Тик бәхетле була шул чак кеше:
Сөйгән халкы, туган тел барда.

МӘРФУГА ТҮТӘЙ КИБӘНЕ

Болын келәм төсле.
Төрле-төрле
Күбәләкләр уйный гөлләрдә.
Талгын жыллар сәфәр кылып йөри,
Алтынсыман аяз көннәрдә.

Менә инде ике атна булып
Юк яңгыры, юк бер болыты.
Печәнчеләр кызу эш өстендә,
Жырлар айкый бөтен болынны.

Чүмәләләр кибәннәрне ясый —
Мәрфугаттәй кибән өстендә.
Ак яулыгы — яшылек елларыннан
Истәлеккә калган төс кенә.

Шул яулыгын ничә еллар инде
Чөеп бәйли печән өстендә.
Ак яулыктай керсез гомере аның —
Без яшьләргә тапсыз төс кенә.

...Егерме яшь. Ак яулыгын болгап,
Озатып калды ирен сугышка.
Кайтмады шул.
Көттә, әле дә көтә,
Көтәчәк ул соңгы сулышка.

Шәрифжаны кибән куя иде,
Башкаенда иде түбәтәй..
Менә инде бүгенгәчә, дуслар,
Кибән куя безнең Мәрфугаттәй.

Түбэтэйдэй матур кибәннәре —
Мәрфугаттэй кибән өстендә.
Ак жулыгы — яшылек елларыннан
Истәлектә калган төс кенә.

СИНЕҢ ӨЧЕН

Синең өчен алсу таңнар ата,
Синең өчен исә җилләр дә.
Синең өчен сандугачлар сайрый,
Синең өчен чәчәк җирләрдә.

Синең өчен тук башаклар шаулый
Иксез-чиксез басу-кырларда.
Синең өчен яңа көннәр туа.
Синең өчен туа җырлар да.

Синең өчен салмак җилләр исә,
Синең эчен яшен яшьни, дим.
Синең өчен җиргә килүләрем,
Синең өчен генә яшим мин.

Тик белә күр минем кадеремне —
Югалтма син мине, югалтма...
...Мин булганга шулай гүзәл дөнья,
Син булганга шулай таң ата.
Соң булса да кадеремне бел син,
Нич югалтма мине, югалтма...

ТӨШЛӘР, ТӨШЛӘР...

Кайберәүләр төштә күктә оча,
Колач жәеп, йөзә диңгездә.
Кайберәүләр өр-яңа йорт төзи
Ата-ана торган нигездә.

Кайберәүләр атка менеп чаба,
Кайберәүләр коча сөйгәнән.
Кайберәүләр әрни-әрни карый
Изге җирнең янып көйгәнән.

Кайсыберсе үлөп янә туа,
Кайберәүләр төштә яшәрә.
Кайберәүләр кулы белән тотып,
Яшенгә дә бирми яшнәргә.

Кайберәүләр гел мәнгелек инде:
Атсалар да, имеш, үлмидер...
...Шунысы чын: кеше төшләрөндө
Эшсез чагын бер дә күрмидер.

КӨТМӘ МИНЕ, ЯМЕ!

Сеңелем,
Сермә керфекләреңне син
Нигә инде шулай буядың?
Кичен күргән тушылы күзләреңне
Төнлә белән куркып уяндым.

Сеңелем,
Битләреңдә кояш алсулыгы,
Буяма син аны, буяма.
Кершәнлөнгәч чибәр булам, диеп,
Валлаһи, дип әйтәм, уйлама.

Сеңелем,
Алтын төсле озын толымнарың
Ниләргә сон зәңгәр итәсең?
Пәрдә читләреннән карап кына
Төннәр бус нигә көтәсең?

Сеңелем,
Көтәсең син мине, әйе, беләм —
Мин — кемнөңдер өзелеп сөйгәне.
Буянып та көтмә,
Буянмый да көтмә —
Беркайчан да көтмә килгәнне...

УЙЛАГАНЫҢ БАРМЫ?

Гомер кыска,
Әйтерсең лә тормыш
Кошлар кебек оча,
Калышмый.
Аккошлар да моңлы итеп җырлый
Җылы якка, очып барышлый.
Гомерләрдән иң-иң кыска ни бар?
Бармы шуны унлап бакканың?
Аккош җыры кебек моңлы булсын
Яшәгәнөң,
Бала бакканың...

СИН МИНЕ БЕЛМИСЕҢ.

Син мине сыгылды, дисеңдер?
Йөридер, дисеңдер, жан атып.
Син мине белмисең,
Килдем мин
Бу жиргә сөелеп, яратып...
Сөйдем дә, сөелә белдем мин,
Ниләр бар — барсы да күңелдә,
Моңнарның төссезе йөрәктә,
Яктысы дөньяга түгелгән...
Баш имим борчуга, ышаныч
Ак нурлар индерә көемә.
Сөенәм дөньяга килгәнгә,
Дөньяда яшәүгә сөенәм...
Син мине сыгылды, дисеңдер,
Яшидер, дисеңдер, жан атып.
Син мине белмисең,
Килдем мин,
Бу жиргә сөелеп, яратып...

ГӨРЛӘВЕКЛӘР

Гөрләвекләр чаба урам буйлап,
Гөрләвекләр чаба уйнаклап.
Күтәрелә жирдән парлы жылы,
Өйтерсең лә кемдер ут яккан...
Күңелдә дә ут ягылган кебек,
Кабынырмын сыман гөлт итеп...
Зәңгәр күзле шаян сылу төсле
Серле итеп дәшә күк чите.
Күк күзенә карыйм сихерләнеп,
Бәхет тулы ерак-еракка...
Моң диңгезем эзләп ашкынамын,
Гөрләвекләр кебек уйнаклап...
Бар дөнъяның борчу-мәшәкате
Онытылып тора берәзгә...
Яшәү дәрте тулы хисләр белән
Күңелләргә керә бу язлар...
Гөрләвекләр чаба урам буйлап,
Гөрләвекләр чаба уйнаклап...

ТУГАН ЯГЫМ

Юллар йөрү— олы шатлык миңа,
Дөнья күрәп, илләр гизәм мин.
Туган яктан ераклашкан саен

Тарту көчен күбрәк сизәм мин.

Туган якның искән җилләре дә,
Камыш шаулавы да кадерле.
Синдә чакта гына, туган ягым,
Белмибез күк синең кадерне.

Юл йөрүдән, ил гизүдән кайткач,
Аунадым мин йомшак чирәмдә.
Сагыну канатында очып кайтам,
Китсәм әгәр ерак жирләргә...

Юллар йөрү — олы шатлык миңа
Мин дөнъяны ничә әйләндем
Юл йөрүләр миңа шатлык булса,
Синдә яшәү — үзе бәйрәмдер...

ЧИКСЕЗ ХӨРМӘТЕМ

Кайтып киләм басу сукмагыннан,
Тук башаклар нидер серләшә.
Туган илнең иркән басулары
Һәр кешегә бәхет өләшә.

Тозлы тире тамган игенченең
Басуларга, шушы кырларга.
Бер җыр эзләп, күңел ашкына гел,
Башак шавы кушыла җырларга.

Башакларның назлы көйләренә
Гомер буе сүзләр эзләдем.
Игенчегә атап җырлар яздым.
Җырладым мин шуны, түзмәдем.

Зәңгәр күктә тургай тынган күптән,
Язлар җиткәч тагын җырлар ул.
Ятын җирне кочам —
Сездән башка
Яши алмам, иген кырларым.

Җир сулышын тоям иртә язда,
Яшәү көче бирә хезмәтем.
Җиргә тормыш,
Гомер бүләк иткән
Игенчегә — чиксез хөрмәтем.

ЖИРЕМӘ

Күккә мендем жирдән аерылып,
Диңгезләргә киттем ярлардан.
Сагышларым кире алып кайтты,
Мин бит шушы жирдә яралган.

Туфрагында,
Үләнөндә аунап,
Чишмә суын эчеп үскәнмен.
Истән чыкмый Кармантау буенда
Дуслар белән маллар көткәнөм.

Өрәмәдә гөлөп, балан жыйдым,
Күрәннөрөн чаптым сазлыкның.
Дусай күллөрөндә дуслар белән
Алтыннарын сөздөк балыкның.

Күл суында пешкән балыкларның
Их, тәмле дә була шулпасы...
Мәңгелөккә жиргә берөккәнмен,
Ник омылам жиргә шул чаклы?

Тарту көчөң бардыр синең, бәлки,
Мин бит сиңа һаман тартылам.
Өгәр, жирөм,
Барыр жирөң булса,
Мин китәрмен синең артыңнан.

МИНЕМ ӨЧЕН АГА ЧИШМӘЛӘР...

Хәл белөргә авылдашлар килә,
Хәл белөргә килә дус-ишләр.
Сәлам бирөп алсу таңнар ата
Челтер-челтер ага инөшләр.

Исәнме, дип кочагына ала
Тугайларым, басу-кырларым.
Жилдә уйнап дулкынланган басу
Жырлый миңа сагыну жырларын.

Сагынамын. Ике ел буөна
Күрми тордым тугай якларны.
Бик еракта, кояш чыккан якта
Туган илнең чигөн сакладым.

Туган яктан килгән хатлар аша

Мин яшәдем сезгә табынып.
Сөю канатында очып кайттым
Сөйгән ярны өзелеп сагынып.

Жаннарга дәрт өсти гүзәл моңы
Газиз жирне сөю жырының.
Минем гомер — иркен басу-кырлар,
Мин — солдаты иген кырының.

...Хәл белергә килә авылдашлар,
Хәл белергә килә дус-ишләр.
Бүген бары минем өчен генә
Жырлый-жырлый ага инешләр.

ТИК КӨТӘБЕЗ КӨЗ АЕН

Таң йолдызым, дисәм дә мин,
Зәңгәр күктән үзгә мин.
Жирдә үскән роза гөлем,
Сине жирдән эзләдем.

Кашың — карлыгач канаты,
Күзләрөң шомырт кара.
Көн дә очрашасы килә,
Ерак булса да ара.

Билкәйләрөң зифа талдай,
Сүзләрөң юкә балдай.
Бөтен тынычлыгым алып
Ник ерак киттең алай?

Якынайтып араларны,
Күрешәбез ай саен.
Кавышырга вәгъдәләр бар,
Тик көтәбез көз аен.

Туйга чакырам, дусларым,
Парлап туйга килегез.
Безнең адрес үзгәрмәде —
Элеккечә, белегез.

* * *

Табым булмый кибетендә, базарында,
Тигәнме әллә шул әйбергә берәр үлэт.
Чык базарга, рәхәтләнөп сатып ята,
Кирәгенне биш бәягә спекулянт.

ОНТЫЛМЫЙ ШУЛ

Исэн генә кайтып життегезме,
Сагынып көткән киек казларым?..
Алтын көздә кызыл туйлар булды,
Бик күпләре китте кызларның.

Сезнең кебек китә тора кызлар
Көз житкәндә,
Кышлар килгәндә.
Тик кайтмыйлар алар,
Казлар кебек,
Кышлар үтеп, язга кергәндә,

Онтылмый шул!
Тора күз алдында
Чиккән яулыклары жилфердәп:
Кыр казлары очып кайтамыни
Туган төбәкләргә яз эзләп!..

* * *

Бәхетлемен дип, син бер дә һаваланма —
Бәхет белән хәсрәт һәрчак йөри бергә.
Бәхетсезмен дип син бер дә хафаланма —
Өйрәтә ул бәхетнең кадерен белергә.

СОҢЛАГАН ЯЗЛАРДАЙ

(Жыр)

Соңлаган язлардай килдең дә,
Йөрәкне хисләргә чорнадың.
Унжиде яшемә кайттым мин,
Эзләре калса да чорларның.

Соңлаган язлардай килдең дә,
Иркәләп, моңнарда назладың.
Тургайлы таңнары кайткандай,
Бергәләп уздырган язларның.

Соклаган язлардай килдең дә,
Канатлар үстердем, мәхәббәт.
Үзгәрттең язмышны, үзгәрттең,
Мең рәхмәт, мәхәббәт, мең рәхмәт!

ӘЙТМӘ, БЕЛӘМ

Керфекләрең кояш нурларыдай,
Күзкәйләрең зәңгәр күлләрдәй.
Карашларын тамчы гөлләредәй,

Иреннәрең туган чиядәй.

Кайдан алдың шундый гүзәллекне,
Юк бит синдәй сылу дөньяда? -
...Әйтмә,
Беләм.
Аның барысын да
Бүләк итте сиңа Жир-ана.

Бел кадерен жирнең...
Һәм үзеңнең!..

ЗӘҢГӘРЛЕГЕ СИНДӘ

Киеп узсаң зәңгәр күлмәгенне,
Күлдәй, күктәй булып китәсең.
Нигә инде шулай, үзәгемне өзеп,
Турыбыздан көн дә үтәсең?

Зәңгәрлеге синдә күтебезнең,
Зәңгәрлеге талгын суларның.
Гомер буга эчәр, сулар идем
Барлык зәңгәрлеген шуларның.

ЖЫР ЯЗДЫМ

Сиңа дип чәчәкләр үстердем,
Зәңгәрләр — гел сиңең күзләрең.
Гөлләрем шау чәчәк аталар
Язларын, жәйләрен, көзләрен...
Сиңа дип шигырьләр атадым,
Иң назлы, иң татлы язларым...
Гел сиңа охшатып каршылайым,
Озатам сиңа кыр казларын...
Мин сиңе йөрәктә саклаймын,
Әйтмичә сиңа мин, гүзәлем...
Мин сиңа жыр яздым,
Жыр яздым,
Жыр яздым сиңа мин, түзмәдем...

АЛСУЛЫК

Алсу тынлык кунган офыкларга,
Алсу монга чумган эңгерләр.
Йөрәкләрне жылкендереп ала
Алсу кичтә алсу мизгелләр.

Болынарда алсу ромашкалар

Нидер сөйли талгын жыллэргә.
Алсу чыклар тамып-тамып төшә
Алсу томан кунган жирлэргә.

Алсу уйлар, алсу хыял ага
Салмак кына алсу елгада.
Алсу кичләр, алсу таңнар белән
Без яшибез әле дөньяда...

Шул алсулык безнең төнебезне,
Көнебезне бергә бәйләсен.
Алсу иннек сөрткән офыкларда
Дөрләмәсен афәт шәүләсе.

ЯЗЛАР БҮЛӘК ИТТЕ

Һәркөн саен зарыгып көтәм кичне,
Кич житкәч тә — синең килүне.
Язлар бүләк итте сөелүне,
Язлар бүләк итте сөюне.

Шул язларга кат-кат рәхмәт укыйм,
Шул кичлэргә мең кат табынам.
Сүнәр учакларым дөрләп китте —
Йөрәгемә утлар кабынган.

СЕРЛӘРЕҢНЕ СЕРДӘ САКЛАДЫМ

Серләреңне мина сөйли идең,
Чәчләремнән сыйпап, иркәләп.
Аерылганда, тик сер итеп кенә:
Сөям,— дидең язгы иртәдә.

Серләреңне миңа сөйли ндең
Унҗиде яшь ишек какканда.
Сер,— дип кенә бит очымнан үптәң,
Инешләрдә бозлар акканда.

Хыялландык. Истә, Оныта алмыйм
Кавышулар вәгъдә иткәнне.
Серләр калды сердә,
Беркем белми
Бер-беребезне һаман көткәнне.

Бүген дә мин кайтам яшьлегемә,
Сер саклаган туган якларым...

...Сөю хисе тулы йөрәк әйтә:
Серләреңне сердә сакладым,
Серләреңне сердә саклармын.

СИҢА

Нәрсә бүләк итим диеп
Йөрдем уйлап —
Йолдызларны чүпләдем мин
Күкләр буйлап.

СИҢА ӘЙТЕР СҮЗЛӘРЕМ КҮП

Сиңа әйтер сүзләрем күп —
Әйтә алмыйм,
Юк кыюлык.
Бары шуны гына аңла:
Синнән башка
Тормышым юк.

Сиңа әйтер сүзләрем күп —
Әйтә алмыйм,
Сөйләр күзләр.
Оныта алмыйм карашыңны:
Синең күзләр —
Зәңгәр күлләр.

Сиңа әйтер сүзләрем күп,
Житми икән
Кыюлык ник?
Мәхәббәтем карап тора
Күрерме дип,
Танырмы дип.

ЯКТЫ ШИГЫРЬ

Яз кояшлы жирдә.
Гөрләвекләр
Язгы ташкын булып йөгерә.
Якты көннең якты бизәкләрен
Алып була хәтта өлгегә...

Шундый вакыт бу яз: бөтен дөнья
Шатлык, сөенчкә уралган.
Күршем энә «орчык» улы белән
Хозурланып йөри урамда.

Нарасый жан — сабий күккә карый,

Ал кояшка суза кулларын.
Ал кояшка кулын суза-суза
Үсеп килә минем улларым.

Ике улым — ике якты күзем,
Якты киләчәккә төбәлгән.
Безнең жаннар инде дүрт дистә ел
Яктылыкка карап өйрәнгән.

Үткәннәрне онытуым түгел,
Алар күңелемә уелган.
Жанга якты сирпеп, балкып тора
Ике улым минем уемда.

Дөньяда яз.
Дөнья шундый матур,
Матурлыкка бар жир уралган.
Күршем улына нидер сөйли-сөйли,
Кайтып килә энә урамнан.

Сабый бала зәңгәр күккә карый,
Ал кояшка сузып кулларын.
Әй киләчәк!
Якты нурлар булып
Тоташалар сиңа уйларым...

ТӘРӘЗӘДӘ НИЛӘР БАР?

Төнге тынлык,
Биш катлы йорт,
Тәрәзләрдә ут яна.
Шатлык тулы бер тәрәздән
Жыр тарала дөньяга.
Бер тәрәздән оран сала
Яңа туган нарасый.
Якты көнгә күз салгандай,
Утка текәлгән сабый.

Бер тәрәздә кайгы уты —
Куя кеше дөньяны...
Тәрәзәләр нидер сөйли,
Тик аңлайбызмы аны?..

Тәрәзләрдә якты утлар —
Уйлар уйларны сүтә:
Кемдер килә, кемдер китә,

Ә яшәү дэвам итә.

ЧҮКЕЧ ЧЫҢЫ

Аргы урамнан чын-чаң, чың-чан
Ишетелә чүкеч чыңы.
Шул авазлар хәтерләтә
Чабаталы балачакны.

Алачыкта без, сабыйлар,
Чиратлашып күрек тарттык.
Шул чүкечнең чыңнарыннан,
Моңнарыннан ләззәт таптык.

Төрәннәрен сукаларның
Таптый иде олы чүкеч.
Сандалларда чын-чан итеп
Жырлый иде кече чүкеч.

Балачакта чүкеч чыңы
Күңелләргә сеңеп калган.
Чын-чаң, чын-чан.
Шул чыңнарны
Бүген менә жырға салам.

ЗУР КӨРӘШТӘ ӘЛЕ БҮГЕН ДӘ

Басуларым — арыш дулкыннары,
Болыннарым — чәчәк бәйләме.
Күптәнме соң дөнья бәйрәм итте
Сагынып көткән Жиңгү бәйрәмен.

Күптәнме сон дөнья бәйрәм итте,
Ә күптәнме жирләр тетрәде?
Һәркем белә: сугыш теләүчеләр
Жир йөзәндә әле бетмәде.

Көрәшәбез, изге жиребезне
Үлем, хәсрәт, каннар күммәсен.
Яралары сызлап торган жирем
Сугыш афәтләрен күрмәсен.

Алсу таннар сызылып атсын диеп,
Кояш көрсен өчен күңелдә.
Яралары сызлап торган жирем
Зур көрәштә әле бүген дә.

ЭНКЭЙГЭ

Ник кайтмый соң, ул-бу юк микэн, дип,
Борчыласың, энкэй тагын да.
Бүгөн дә мин туган нигеземә
Кайтам, энием, синең яныңа.

Таныш мина капка ачылуы,
Ишек шыгырдавы күптэнге.
Улым кайтты, диеп, бик тиз генә
Самоварын куеп жибәрде.

Учагында дөрлөп утын яна,
Каз итеннән шулпа өлгөрә.
Сыйлыйм эле төпчек улымны, дип
Арлы-бирле энкэй йөгерә.

Утыр эле, энкэй, яннарыма,
Сине кургач, ашау онтыла.
Ни хәлен бар?
Ачуланма инде,
Сирәк кайтам туган йортыма.

Сәламәтлек ничек, сөйлә, әйдә,
Тавышыңны зармын тыңларга.
Оныткан, дип рәнжи күрмә берүк,
Сине уйлыйм туар таңнарда.

Менә, энкэй, салкын кыш та үтте,
Сандугачлы язлар килделәр.
Тургайларсыз язлар булмаган күк,
Һәрчак синдә безнең күңелләр.

КЫЗЛАР, КЫЗЛАР

Ватан сугышы чоры кызларына

Кызлар, кызлар,
Сезгә ни әйтсәм дә,
Бик аз булыр төсле күренә.
Комбинезон кигән буй-сыныгыз
Зифа талдай калды күңелдә.

Тракторын йөртте, иген икте,
Бары жиңү булды уенда.
Арган күңелләргә дәрт өстәлде,
Кичен кызлар килгән уенга.

Кызлар, кызлар,
Үтте яшьлегегез
Фермаларда, завод, кырларда.
Сөю сүзен сез бит ишеттегез
Ул чакларда бары жырларда.

Кызлар, кызлар,
Жиңү язы килде.
Ир-егетләр яудан кайттылар.
Тик кайтмады узган яшьлегегез,
Агым судай агып киттеләр.

Кызлар, кызлар!
Сезгә ни әйтсәм дә,
Бик аз булыр кебек күренә.
Каршы чыгып көткән чакларыгыз —
Ак каендай калды күңелдә.

Рәхмәт сезгә, кызлар!..

ӘЙЛӘНЭП КАЙТТЫЛАР

Жырланып бетмәгән жырлар бар,
Сөйләшөп бетмәгән сүзләр бар.
Сөрелөп бетмәгән жирләр бар,
Сөелөп туймаган күзләр бар.

Өзелөп-өзелөп көтөп тә
Кавыша алмаган ярлар бар —
Ядрәдән киселгән егетләр
Жир кочып егылып калганнар.

Шул жирдә калыккан чәчәктән
Болыннар, үзәннәр балкыйлар.
Әйтерсең гөл булып батырлар
Өйләргә әйләнөп кайттылар...

ТАЛЪЯН ГАРМУН

Кулларымда тальян гармун чыңлый —
Әтиемнән калган истәлек.
- Зур үс, улым, тальянымны сакла,
Бу гармунда минем хисләрем,—
Дигән сүзе тальян моңы кебек,
Колагымда тора гел минем.
Иртә-кичен шуны көйлимен мин,

Аннан моңлы көйне белмимен.

Тальян гармун озата барды яуга,
Тальян гармун тылда уйнады.
Тальян гармун Жиңү маршын көйлөп,
Урамнарны иңләп буйлады.

Сагынганда алам кулларыма,
Шул тальянны сузам кичләрен.
Чишмэләрдәй көмеш моңы сөйли
Өтиемнең кайнар хисләрен.

АВЫЛ ЧИШМӘСЕ

Авылымның чылтыр чишмәсе бар,
Чәйгә суы бигрәк килешә.
Таңнар белән шунда суга килә
Алсу, Банат, Сара һәм Гайшә.
Авил карты аны тәрбияләп,
Карап торды гомере буена.
Рәхәтләнде авылымның халкы
Жанга рәхәт татлы суына.
...Күптән түгел шул чишмәгә килдем:
Таш-кирпечтән чишмә киенгән.
Тирә-ягы яшел рәшәткәле,
Тал-тирәкләр аңар иелгән.
Йөрәк тибәмәни! —
Салкын суы
Бәрәп тора ап-ак ташыннан.
Кем төзәткән? —
Шуңа рәхмәт әйттем
Түбәтәем салып башымнан.
Авылымның чылтыр чишмәсе бар
Көч-хәл өсти эчсәң сулары.
Шул чишмәдә очрашадыр кебек
Кешеләрнең гомер юллары.

ХӘБӘР КӨТӘМ ҺАМАН

Каршы чыгам, иркәм,
Кайтыр юлларына.
Сагыш хисе тулы
Чәчәк кулларымда.

- Көт мине, көт,— дидең,
Чәчләремнән сөйдөң.
Үзең белән алдың

Йөрәгемне минем.

Язмышта ни язган:
Яшьлек көтеп узган.
Көттем сине көздән,
Көттем кыштан, яздан.

Саубуллашкан көннән,
Узган кырык бердән,
Хәбәр көтәм синнән,
Хәбәр көтәм жилдән.

Хәбәр көтәм жырдан,
Хәбәр көтәм жирдән,
Ник кайтмыйсың, иркәм?..

Каршы чыгам көн дә
Киткән юлларына.
Сөю хисе тулы
Чәчәк кулларымда.

Шул гөлләрне учлап,
Сибәм юлларыңа:
Киткән юлларына,
Кайтыр юлларына...

КӨТ СИН, АНА

Тан әтәче кычкыра дүртенче кат,
Сукты сәгать инде дүрт тапкыр.
Таңга карап, ана улын көтә,
Син кайгырма, ана,
Ул кайтыр.

Хәбәр килми, диеп үпкәләмә,
Бәлки, юктыр вакыты язарга.
Авыргандыр,
Белгертәсе килми,
Ышан, кайтыр шушы язларда.

Туган жирдән, әниләрдән башка
Ни ямь бар соң, әйтче, бу жирдә?
Үпкәләмә, ана,
Рәнжемә дә аңа,
Кайтыр әле улың бер таңда.

Күкрәк сөтен бирдең,
Авырлыкны жиңдең,
Кыенлыклар аша атладың.
Син дә шулай
Улың,
Илдән башка
Иң газизне жирдә тапмадың.

Ана, бала, халкым, туган жирем.
Бер-берсенә алар бәйләнгән.
Аерып булмый,
Давыл, ут, су белән
Көйгә салган жырға әйләнгән.

...Таң этәче кычкыра бишенче кат,
Сәгать сукты янә биш тапкыр.
Юлга чыгып ана улын көтә,
Көт син, ана,
Тиздән ул кайтыр.

ИЛЕМ ТАНЫ

Чулпан йолдыз батты, таңнар атты,
Якты нурлар жирне аклады.
Уяңдылар кырлар, яңгырады жырлар,
Сандугачлар таңны мактады.

Мәржән сыман көмеш таң чыклары
Чәчәкләрне кочып үптеләр.
Жирнең иминлеген барлагандай,
Талгын жыллар исеп үттеләр.

Ал кояш та керфекләрен ачып,
Гәүһәр нурын сипте үрләргә.
Бүз тургайлар назлы моңнар илтте
Төнбоеклы көмеш күлләргә.

Күбәләкләр кырга китә очып,
Бал кортлары — матур болынга.
Ни житә соң туган як таңына,
Мактыйм шуны жырлар жырымда.

САГЫШЛАРНЫ БАСА АЛМАМ

Торган жир әйбәт булса да,
Яхшырак туган якта.

Авылымның таңнары да
Үзгә, үзгәрәк ата.

Яшыли йөргән сукмактардан
Килә тагын үтәсе,
Айлы кичтә күл буенда
Хыялларны сүтәсе.

Күктә балкый түгәрәк ай,
Шәүләсе төшкән суга.
Сагынып гомерем үтәрме,
Сагышка калдым шуңа.

Сагышларны баса алмам,
Кайтмыйча туган якка.
Алтыннарға күмелсәң дә,
Авылым үзенә тарта.

...Ак томаннарға төренеп,
Тездән чык ярып кайтам.
Сагышларым — якты сагыш —
Гомеремне озайта.

КҮҢЕЛЕМ — УТЛЫ КҮМЕР

Коймак пешәдер мичләрдә —
Төтен чыгара өйләр.
Алсу таңнар атып килә,
Тарала таныш көйләр.

Хезмәт көе, хезмәт жыры
Яңгырый таңнар белән.
Иркен болын кочагыннан
Нур ярып кайтып киләм.

Төне бус атлар көттек,
Бергә-бергә ай белән.
Жәйге таңнар әйтерсең лә
Яшылектән кире килгән.

Яшылегемдәге тургайлар,
Яшылектәге болыннар,
Яшылектәге арыш кыры,
Яшылектәге — колыннар.

Тик аерма фикерләүдә,

Аерма бер карашта.
Аерма бар яшьләрдә дә,
Башкарак уйлар башта.

Күп нәрсәдә бар аерма —
Үтелгән байтак гомер...
Картайсам да янам әле,
Күңелем — утлы күмер.

АК КАЕННАР

Минем туган якларымда гына
Шулай шаулый кебек каеннар.
Алар арасында зарыгып көткән,
Без утырткан бер пар каен бар.

Менә бит ул безнең яшьлегем —
Чуклы шәлен салган иңенә.
Рәхәтләнеп бөдрә чәчен тарый
Туган якның назлы жилендә.

Ак каеннар шаулап үсә һаман,
Икебез дә аңар гашыйк без.
Ул гүзәлләр жирдә назланганда,
Бәхет күкләренә ашыйк без...

Мөлдәрәмә тулган күңел күле,
Шатлык булып жиргә ташыйк без.

ТУГАН АВЫЛЫМ

Синең белән кавышуны
Мин сагынып көтеп алам.
Камышлар курай тарта да
Күңелгә моңнар сала.

Жырдан тынмый чишмәләрең,
Инешләрең — ил яме.
Зәңгәр күктән тургай жырын
Туялмыйча тыңладым.

Урманьында кәккүкләрең
Эндәшә гомер санап.
Мин үлемсез бугай синдә
Туктамый кәккүк һаман.

ИГЕНЧЕНЕ ЗУРЛЫЙМ

Авылымда тудым, авылымда үстем.
Беркая да аннан китмәдем.
Күкрәгемә терәп кисәм бүген
Үзем иккән арыш икмәген.

Тартканнарны шәһәр тартсын әйдә,
Мин мәңгегә жиргә бәйләнгән.
Арыш серкә очыруы минем
Күнелемдә жырға әйләнгән.

Мин — игенче, игенчене зурлыйм
Басуларны иңләп кайтышлый.
Буразнадан башка тора алмыйм,
Игенчегә
Барлык жырларымны багышлыйм.

КЕШЕ ГОМЕРЕ

Кеше гомере — диңгез комнарыннан
Дулкын юып алып киткән эз.
Кеше гомере — мәдхиягә кергән
Иң нарасый, садә, зифа сүз.

Кеше гомере күктә янып сүнгән
Метеоритка кайчак тиң була.
Кеше гомере галактикаларга
Кайчак сыя алмас киң була.

Кеше гомере — моңлы жыр да була,
Чиксез мәңгелеккә узасы.
Ни булса да, кеше исән чакта
Үз гомеренең үзе хужасы.

ЧЫКСАМ ӘГӘР

Чыksam әгәр иркен басуларга,
Тургай жыры чынлый колакта.
Язлары да безнең кызлар кебек
Бигрәк назлы инде бу якта.

Буразналар кояш назлавыннан
Кара икмәк кебек күперә.
Басуларга чыksam, йөрәккәем
Бәйгедәге аттай жылкенә.

Тракторлар, тагып чәчкечләрен.

Гәрәбәдән бодай чәчәләр.
Бар җиһан уянган, кара инде.

Шытып чыккан матур чәчәкләр.
Тормыш кайный жирдә,
Тургайларның
Яңгырыйлар шатлык җырлары.
Күкрәк тутырып сулыйм,
Хезмәтемнән
Яшәрәләр илем кырлары.

Нинди рәхәт канатланып яшәү
Өмет тулы изге бу жирдә.
Шушы гүзәллекнең хужасы мин
Рәхмәт укыйм туган жиремә.

БУРАЗНАЛАР, ИГЕН КЫРЛАРЫМ

Урманнарым мамык шәлен япкан,
Киң кырларда ап-ак юрганнар.
Шул кырлардан тәүге тапкыр бабам,
Атам, анам озын юл алган.

Басуларда иген шаулап үсә,
Шул кырлардан илһам, көч алам.
Тугайларым, сыр-сыр буразналар,
Сездән башка, юк, һич торалмам.

Буразналар сыздым,
Бергә тезсәң,
Экваторны ничә әйләнер? —
Шул кырлардан, шул басудан башка
Күңелем буш минем нигәдер.

Кар астында минем буразналар
Әле изрәп йоклап яталар.
Озакламас, бар җиһан уяныр,
Иркен кырлар чәчәк атарлар.

Буразналар сөттәй пар чыгарыр,
Ужымнарым дәррәү калкырлар.
Киң кырларны кочып үбәм, сөям
Һәм сөенәм — минем хакым бар.

Буразнада тапкан мине анам,
Кендек әби булган Җир-ана.

Жирдә тудым,
Тормыш юлым минем
Шул буразналардан башлана.

Китәсем юк сездән аерылып,
Ишетәсезме, басу-кырларым!
Гомеремне сезгә багышладым,
Сезгә булсын туар җырларым.

БУЛ ХУҖАСЫ ТЫНЫЧЛЫКНЫҢ, ҖИРЕМ!

Утлы кылыч белән күкне теләп
Яшьни-яшьни, шаулап, күкрәп,
Килеп житте менә тагын язым —
Хуш исләргә тулды күкрәк,
Энже тамчы булып яуды.яңгыр,
Чәчте нурын Кояш-асыл.
Бәрхет чирәмнәрдә иркәләнәп
Уйный егерменче гасыр.
Тансык моңнар — кош-корт авазлары,
Бар табигать уйный моңлы сазын.
Кочагына алды камышлыктар
Сагынып кайткан үрдәк-казын.
Санап булмый Җирнең изгелеген.
Ул нарасый, садә, түзем.
Зиһеннәре томаланса кешелекнең
Һәм капланса әгәр күзе,
Күчәреннән чыгуы бар Җирнең.
Аек акыл кирәк жирдә шуңа...
...Һәр ел саен килсен язлар.
Үрдәкләрен көтсен камышлары,
Камышларын сагынып кайтсын казлар.
Янгыр яусын энже бөртектә булып,
Чәчсен нурын Кояш-асыл.
Йомшак басып хәтфә чирәмнәрдән,
Килсен утызынчы гасыр.

ТУГАН ЯК КӨЗЕ

Алтынсу төс усаг, каеннарда,
Басуларда сыр-сыр буразна.
Болыннарда чабып йөри җилләр —
Хәйран калын тордым берәзгә...

Күзләремдәй мөлдәрәмә күлнең
Җилләр үбә җырчы камышын...
Күргән сыман буламин шуларда

Гомеремнең кайтмас агышын.

Кыр казлары кайтыр, энә алар
Саубуллашып китеп баралар.
Миләшләрем кызыл тәлгәшләрен
Яулык сыман болгап калалар.

Ә мин калыр идем яшел жәйдә,
Кояш нурларына ябышып.
Көзләр белән тиңләп буламыни —
Башкарак шул кеше язмышы...

Табигать гел алмашынып тора,
Язлар белән тагын яшәрер.
Туган жирнең фасыллары белән
Мин яшәрмен, мәңге яшәрмен...

ҮПКӘЛӘ

Булмый шул онытып язларны!
Язгансың сагынып аларны:
“Ташкыннар шикелле идең син ...”
Укыйм мин
Язмышлар язганны.

Беренче мәхәббәт... Ярату...
Кирәкме ярамны яңарту?
Яр таптың. Син киттең,
Мин калдым,...
Артыктыр суз белән аңлату.

Кирәкми аңлату...
Тик бүген
Аңладым сөюем артканын.
Йөрәгем,
Уйларым,
Хыялым,
Күнелем гел сиңа тартканын.

Боларның барсын да,
Барсын да
Син дә бит күптәннән аңладың.
Үпкәлә!
Ләкин мин гаепсез.
Язмышны син үзең алдадың.

ЖЫРЛА, ДИСЕН

Жырла, дисен,
Жырлыйм.
Минем күңел
Жырны сөя, моңны ярата.
Борчуларны жырлар тарата да,
Шатлыктарны жырлар яңарта...

Сыздыр, дисен, тальяныңны,
Сызам,
Күңелләрдән моңнар түгелсен.
Кушыл син дә, дустым,
Безнең жырлар
Зәңгәр күккә таба үрелсен...

Басу-кырны урап кайтыйк әле,
Басулар да жырны тыңласын.
Безнең кырлар — безнең гомеребез,
Аларны да моңнар чорнасын...

Жырлыйк әле, дустым, жырлыйк әле,
Бөтен дөнья моңга күмелсен,
Йөрәгендә ята синең моңнар,
Син бит, дустым, моңсыз түгелсең...

Игенчедән шәп жырчы юк жирдә, -
Һәм шагыйрь юк аны уздырган.
Синең жырың — мәңге бетмәс жыр ул.
Буразналар булып офыктарга,
Киләчәккә таба сузылган...
Жырла, дисен,
Жырлыйк әйдә бергә!..

АЧУЛАНМА

Ачуланма,
Соңга калып килдем...
Яшьлегемдә бер кат югалттым.
Очрашырбыз әле бу дөньяларда дип,
Үз-үземне күпме юаттым.

Юатуын юаттым да кебек,
Сизмәдем шул гомер узганын,
Маңгай-биткә онытылмаслык итеп
Еллар буразналар сузганын.

Ачуланма,
Соңга калып килдем...
Көткәнсең бит мине сагынып,
Кошлар кебек очып килдем менә
Әсәрләнеп, канат кагынып.

Ачуланма, соңга калдык диеп...
Ачуланма, башка югалтмам.
Очрашырбыз бу дөньяда диеп,
Үземне мин һичбер юатмам.
Ачуланма,
Соңга калып килдем...

ЖЫРЛАРЫМНЫ ӘГӘР ОТЫП АЛСАҢ
Жыр язуны жиңел дисенме син?
Жыр язуның беләм газабын.
Янып-көеп, зур газәпләр аша
Сиңа атап жырлар язамын.

Жырларымны отып алырсыңмы,
Сиңа диеп аны жырласам.
Сагышларны, барлык моң-зарларны
Шул жырларны жырлап гел басам.

Жырларымны жырла әле, иркәм,
Моңсуланып кояш батканда.
Жырларымны жырлап уян әле
Алсу таңнар сызылып атканда.

Жырларымны әгәр отып алсаң,
Жилләрдә син аны ятлама.
Сөюләрең әгәр керсез булса,
Әйләнеп кайт туган якларга.

СОРАУ БИРӘ ДУСЛАР
Сорау бирә миңа очраган дус;
«Шигыреңдә кырны язасың,
Авылыңны, болын, әрәмәлек,
Язасың син Сәет абзасын.

Гөлжимешен, балан, бөрлегәнән,
Язасын син печән, күрәнән,
Авыл халкы күңелеңә якын,

Этләрән дә якин күрәсең.

Һәр нәрсәгә карап сокланасың,
Каян килгән шундый ярату?
Бик яраткач, ник тормыйсың шунда,
Кыендыр ул яшәү жан атып.

Мич ягасы, суга барасы юк,
Барлык эшенә өйнең эчендә,
Концерт-театрга йөрөп була,
Ял итәсең хәтта эшендә».

Ни дип җавап бирим?
Ни әйтсәм дә,
Аңлаталмам кебек сезгә мин.
Шәһәрне мин һич тә яманламыйм,
Җайлы тормыш аннан эзләмим.

Авыл басуларын сагына-сагына
Яшәлгән шул инде, яшәлгән.
Мин бүгеннән кайтып җитәр идем,
Тик хатыным, дуслар, шәһәрдән...

Ир — баш, хатын — муен дигән сүз ул,
Иң дөрөс сүз, элек-электән.
Муен борылмаса, баш нишли сон?
Шул муенга башым береккән.

...Үсеп кенә җитсен Марат улым,
Мин агроном аны итәрмен.
Шул кырларда улым иген игәр,
Мин моң булып кайтып җитәрмен...

СИН ГЕНӘ

Тугайларда йөрдек, шаярыштык-көлдек.
Болыннарда хуш ис бөркелә.
Йөрәгемнең минем иң түрөндә, Гөлем,
Бөреләндең бары син генә,
Күрше кызы — чибәр Гөлгенә.

Бакчаларда нәркис хушбуйлана,
Ләйсән яңгыр җиргә сибелә.
Мәхәббәтем чәчәк атты язда,
Күңелемдә бары син генә,
Карлыгачым минем, Гөлгенә.

Алтын көз дә житте,
Чәчәк сулар инде,
Ак томаннар иңгә сарыла.
Иртә яздагыдай, гөлем гүзәл һаман,
Киләчәгем бары син генә,
Шаян кызый, матур Гөлгенә.

Күптән ап-ак һава,
Күктән мамык ява,
Тибрәлдерә аны жыл генә.
Язны көтә күңелем,
Мәхәббәтем, Гөлем,
Сөенечем бары син генә,
Яшьлек дустым — гүзәл Гөлгенә.
Син генә!..

КӨМЕШ КАРЛАР ЯВА

Карлар ява көмеш тәңкә сыман —
Балачактан килгән карлардай.
Әкиятләр укып,
Хыялларда йөзен,
Без бит бергә үскән балалар.

Карлар ява. Жизсез тыныч һава—
Әй йөрибез бергә урамда:
Олы урам малайлары түгел —
Ир-егетләр уйный буранда.

Жыелыштык бергә. Жәен түгел,
кышын -

Балачакта шулай сөйләштек.
Кырык яшьлек ирләр карлы кичтә
Сабыйлардай көлдек, серләштек.

Кызларыбыз кая? Алар унау иде...
Кызлар кайтыр килер язларда.
Нәркисләрем хуш-ис таратканда,
Шомырт чәчәкләре яуганда.

Алар кайтыр язлар белән бергә —
Кыр казлары очып кайткандай.
Барыбыз да булыр бер мизгелдә
Яшьлегембез ишек каккандай.

САРЫ КҮРСӘҢ...

Сары күрсәң,
Сагыш булыр, диләр,
Сары яфрак күрдем төшемдә —
Көзләр житкән,
Басуларда салам,
Гәрәбәдәй бодай көшелдә.

Сары күрсәң,
Саргаерсың, диләр,
Сары лимон күрдем төшемдә —
Рәхәтләнеп жырлап күңел ачтык
Кызыл туйда якын күршемдә.

Сары күрсәң,
Хәсрәт килер, диләр,
Җиз акчалар күрдем төшемдә —
Лотерейга автомобиль оттым
Кичә генә, дуслар, өнемдә...

ИЗГЕ ЖИР

Җиргә тама яңгыр, яшьләр,
Җиргә ява ак карлар.
Җирдә яши ялгызаклар,
Яшиләр жирдә парлар.

Җирдә шатлык, жирдә кайгы,
Җирдә тынычлык, сугыш.
Җирдә гөлләр, жирдә бомба —
Кысыла иркен сулыш.

Җирдә дәрәслек һәм ялган,
Җирдә дошман һәм дуслар.
Җир мэхәббәт һәм нәфрәтнең
Барысын бергә кушкан.

Кушкан да, тарта жанына
Барысын сыйдырган Ана.
Без шуңа да Жир-Ана, дип,
Эндәшәбез шул аңа...

Аналар барысын да белә,
Аналар күңеле сизгер...
Жир кебек изге Аналар,
Жир — аналардай изге...

ИГЕНЧЕГӘ

Чыгам да кырларга, сокланам:
Жыр жырлый күкләрдә тургайлар,
Һич бетмәс көч бирә, дәрт өсти
Басулар, урманнар, тугайлар.

Чыгам да кырларга, сокланам,
Башаклар тирбәлә саф җилдә.
Игенче, горурлан, хезмәтең,—
Иң бөөк, иң даһи бу җирдә.

Чыгам да кырларга, уйланам:
Игенче, син изге, хикмәтле.
Туган ил сүзенә тиң сүзләр:
Тынычлык, игенче, икмәктер...

АЛТЫН КӨЗЕМ

Җиргә төшә сары, ал яфраклар,
Көз җиткәнөн алар белдерә.
Алтын көзең синең, туган ягым,
Күңелемә якын, бер генә.

Басуларым инде бушап калган;
Икмәкләре кәргән амбарга.
Алтын көзем.
Ямансулый алмыйм,
Юксына ла алмыйм син барда.

Һәркайда да муллык, кызыл туйлар,
Һәрбер җирдә көзгә шатлыклар.
«Кара көз» дип сиңа беркем әйтмәс,
Кочагыңда — муллык, байлыклар.

Хуш киләсең, әйдә, алтын көзем,
Көтеп алдык кыш, яз, җәй аша.
Безнең язмыш килер язмышларга
Шундый көзләр аша тоташа.

КҮҢЕЛЕМДӘ ШИГЕМ

(Миха Квливидзедән)

Күңелемдә шик бар болыт кебек,
Әче җилләр исә сызгырып.
Кочагыма керче,
Җылытырмын,

Таңнар атар, иркәм, сызылып.
Хисләремдә йөз син аккош кебек,
Серләреңне шунда ачарсың,
Хыялларны ике канат итеп,
Бәхет киңлегендә очарсың.
Йөрәгемне ачам.
Тиз кер, тиз кер инде—
Үз өеңә кергән шикелле...
...Тулган иреннәрең тараттылар
Күңелемдә туган шигемне.

ТӨШТӘ КҮРДЕМ

(Миха Квливидзедән)

Төштә күрдем:
Кире кайткансың нда,
Иркәлисең мине, үбәсең.
Күзләремнән мәржән чыклар тама,
Яратамын икән, күрәсең...
Тәмле төшне өзде телефонның
Чылтыравы
Ниләр әйтмәдең:
Янадың да, куркытып тп алдың,
Ачуландың,-
Бер сүз дәшмәдем.
Барсына да түзәргә мин риза:
Каргышына, сүгү, тиргәүгә.
Тик төшемне күреп бетерәсе иде
Яшьләр тамган мамык мендәрдә.

БҮЛӘК ИТТЕМ ТАҢНЫҢ...

Таң чыкларын иртән
Бүләк иттем, иркәм,
Алар чөнки керсез, пакъ чыклар.
Кочып сиңа бирдем
Тан җилләрен җирнең,
Чөнки иртән җилләр саф чаклар.

Чәчәкләрен таңның
Бүләк иттем тагын,
Зәңгәр күзләреңә мин тиңләп.
Көмеш күлне сиңа
Бүләк иттем, миңа
Йөзәр өчен таңда гел иңләп.

Таңда сайрар кошлар —
Тиндәш сиңа алар.
Бүләк иттем аның моңнарын.
Барлык тойгыларым
Бүләк иттем таңда,
Онытмасын, дидем, мин барын.

Йолдызларны күктән
Итмәдем мнн бүләк,
Чөнки алар салкын, ераклар.
Жир жылысын бирдем,
Бергә булуйк, дидем,
Типсен бергә каннар йөрәкләр.

Таң суларын алып
Чылтыр чишмәләрнең,
Бирдем сиңа таңда эчәргә.
Матур гөлем, шуңа
Язган нкән миңа
Синең белән тормыш кичәргә.

КЕМ ИКӘН УЙЛАРЫНДА?

Суга бара матур кызлар,
Вак-вак атлап, вак-вак атлап.
Сукмакларда жәелеп яткан
Хәтфә чирәмнәрне таптап.

Иңнәрендә чиләкләре
Бик килешә буйларына.
Суга бара, суга алар,
Кемнәр икән уйларында?

Кайберсенен сөйгән яры Армиягә китеп барды.

Сара,

Алсу,

Банат,

Зәйнәп

Ак яулыктар болгап калды.

Язган хатлар аккан сулар

Белән инде тиңләштеләр.

Банат,

Зәйнәп,

Алсу,

Сара

Бергәләшеп серләштеләр.

Сара әйтә:
Зариф миңа
Атнага ике хат яза.
Хезмәт итәм отлучнога,
Яшәп ятам исән-таза.

Алсу да керешә сузгә,
Чөнки аның Әхмәтжаны
Көн саен бер хат жибәрә,
Бигрәк уңган сөйгән яры.

Ник керешми сүзгә Банат,
Әллә бер-бер хәл булганмы?
Юк, берни булмаган аңа,
Тик юксына Гыйльмулланы.

Зәйнәбе бигрәк то шаян,
Һәрбер сузе чәнечкеле.
Гариф язган: «Әзерләп тор
Кәтлит белән чәнечкене.

Өйрәнәп киттем мин монда
Ашарга гел кәтлит кенә».
Зәйнәп яза җавап ана:
«Сау йөрәп кайт, Гариф, җаным,
Суыртырмын кәнфит кенә».

Суга бара матур кызлар,
Вак-вак атлап,
Вак-вак атлап.
Сукмакларда жәеләп яткан
Хәтфә үләннәрне таптап.

Иңнәрендә чиләкләре
Килешә соң буйларына.
Суга бара, суга бара,
Әнә кемнәр уйларында.

ЮКСЫНАМ, ДИСЕҢ СИН
Нигә сон юксынам, дисең син?
Әйләнәп кайт әле бу якка.
Гомерең уза бит,
Чем-кара
Чәчләрен буялган ап-акка.

Юксынып узгандыр көннәрең,
Сагына утырткан каеның.
Туган йорт нигезен күрмичә
Торганның күңеле кайгылы.

Күзләрең ямансу, боеклар.
Алар да авылны сагына.
Әйләнеп кайт әле бу якка.
Кайгырма, моңайма, юксынма.

Саф чишмә сулары, һавасы,
Тугае, болыны, урманы
Кочаклап алырлар үзеңне —
Шулардан кадерле жир бармы?

Юксынам, дисен син,
Гомернең
Санийсы көннәре күп әле.
Туган як туфрагын сагынып,
Әйләнеп авылга кайт та син,
Шифалы жылларен үп әле.
Ә яшәү нинди шәп — күр әле!..

ТОЛЫМБАЙ

Казахларга дала канат куя —
Ут уйнатып куа чаптарын...
Азга гына уйга калам икән,
Искә төшә солдат чакларым.

Әй син, казах,
Якын дустым минем,
Килеп житә идең яныма.
Теш елтыратып,
Керсез елмаюың
Яллар бирә нде жаным.

Сөйли идең:
Дала ни пышылдый,
һавадагы тургай ни жырлый?
Күл буенда камыш ниләр сөйли,
Искән жыллар таңда ник елый?

Күл буенда камыш көйгә салган
Үткәннәрнең авыр газабын.

Киң далалар сөйли,
Тургай жырлай
Гүзәллеген мактап заманның...

Кулга корал тотып,
Сакта тордык
Ил чигендә бергә, Толымбай.
Бик дус идек,
Шаһит булды аңа
Якты кояш белән тулы ай.

Өч ел буе бер кашыктан ашап
Гомер иттек, абый-эне без.
Дошманнардан илне сакладык без
Аяз булсын өчен күгебез.

Казах дуслым, син еракта инде,
Тик һаман да хатлар киләләр. «Татар дуслым,
Күнелләрем сине
Сагына шул бигрәк?—дияләр.—
Кил кунакка,
Кымыз,
Мәйләр белән,
Бишбармаклар белән сыйлармын.
Уйлайым сине сызылып таң атканда,
Көтәм сине,
Якын туганым.

Көтәм сине,
Көтәм,
Килми калма,
Сине көтә сыйлы табыннар.
Язын килалмасаң.
Көз килер дип,
Көтеп калган якын дуслың бар.
Сәлам белән сиңа, Толымбай.”
...Казахларга дала канат куя —
Ут уйнатып куя чаптарын.
Искә төшә казах даласында
Тулпар атта ярып чапканым...

ҮКЕНМӘМ

Һич үкенмәм,
Кыя түбәсенә әгәр
Менеп житеп,

Еракларга,
Еракларга күңелем белән
Очып китеп,
Күрә алсам,
Йөрәк белән тоя алсам
Халкым моңын,
Кайгы, сагыш,
Шатлыкларын...

Үткән эздән
Сызылып калды
Ак сукмагым,..
Бер салынган
Сукмак инде
Нич күмелмәс.
Түгелсен тир,
Ул сукмакны салыр өчен
Бөгелсен бил —
Болар өчен
Үкенмим гел.

Тап-тар гына
Булсын әйдә
Сызган юлым.
Салган юлны
Тоя, дуслар,
Күңелем минем,
Йөрәгем дә әйтә кебек:
Мен кыяга.

Күзең ташла еракларга,
Еракларга!
Күңелең керсез,
Үткән юлың авыр булсын,
Туры булсын —
Халкың белән бер аяктан,
Шул сукмактан
Гел атларга.

ХУШ КИЛӘСЕН, ЯҢА ЕЛ!

Авырлыклар калсын иске елда,
Килеп торсын бу ел жиңеллек.
Муллык булсын,
Дус-иш артып торсын,
Күкләр аяз булсын нң элек.

Басуларда иген шаулап үссен,
Бакчаларда — алсу алмалар,
Һәр йорт саен шатлык алып килсен
Яңа елда туган балалар.

Нәфис гөлләр үссен болыннарда,
Урманнарда кәккүк моңлансын.
Жир шарына иркен тормыш килсен,
Тик сугышлар гына булмасын.

КАЙТАМ

Сагындыра,
Сагындыра икән
Сабый чакның керсез көннәре.
Яшьлегемнең, хатирәсе итеп
Саклап йөрттем айлы төннәрен.

Авылыма бүген кире кайтам,
Калды инде шәһәр юллары.
Юксындылар инде басуларны
Иген игеп үскән кулларым.

Изге жирне сөрим,
Иген игим,
Малкайларны йөртим көтүдә.
Ниләр житә күңел тарткан жирдә
Авылыңда гомер итүгә.

Бөтенләйгә кайтам,
Киткән чакта
Гафу итче, авылым, кимсетсәм.
Кабул ит син мине, кабул итче,
Инде башка синнән мин китмәм.

КАРГЫШ

Тешләреңә кереп йөдәтермен.
Күз алдында һәрчак торымын.
Онталмассын, һич тә онталмассың.
Газаплардан тормыш корырсың.
Күзен ачсаң, йомсаң да син күзең,
Күрешергә кулым сузармын.
Йөрәгеңә сагыш уты салып,
Күз алдыңнан жырлап узармын.
Газапларлар сине минем күзләр,

Һич тынғылык белмәс язмышың.
Сөюемне ятларга алмаштың,
Иң авыры — шушы ялгышың.
 Әллә инде язлар житкәндәме,
 Әллә инде кышлар үткәндә...
 Язмышларны пыран-заран иттең —
 Барысына да үзең үпкәлә.
Язлар белән мин кайтырмын әле,
Кышлар белән киткәч язмышым.
Гомер буге үзәкләрне өзен,
Сыкрандырып торыр ялгышың.
 Төшләрәңә кереп йөдәтермен,
 Язмышыңда мәңгә калырмын.
 Көн туса да, зәңгәр кич килсә дә,
 Сагыш утларына салырмын.
Күз алдыңнан беркайчан да китмәм,
Кая барсаң, карап калырмын.
Гомереңнең ахырына кадәр
Һич калмыйча озата барырмын...

МИН БУЛЫРМЫН

Синең якка җилләр иссә,
Кире борма — мин булырмын.
Син булмасаң яннарымда,
Сусыз гөлдәй, гел сулырмын.

Зәңгәр күктә тургай күрсәң,
Тыңла җырын — мин булырмын.
Синең алда баш иярләр
Тук башаклар — мин булырмын.

Алсу нурлар назлар сине,
Назлан, ул наз — мин булырмын.
Челтерәп агар салкын чишмә,
Эч суларын—мин булырмын.

Болыннарда хуш ис чәчкән
Сары чәчәк—мин булырмын.
Беркөн сиңа сөю килер,
Кайнар сөю—мин булырмын.

Җил дә, нур да, чишмәләр дә
Булалмасам — ярат һаман.
Үзем генә булып калсам,
Читкә типмә — мәңгегә бул сулар һавам...

ЯШЬЛЕК

Кайда соң сез, кая киттегез сез,
Май аедай яшьлек елларым.
Узып киткән шаулы яшьлегемне
Искә алып үксеп еладым.

Яшьләр түгел, сыкрап жаннар чыга
Мөлдерәмә тулган күзләрдән.
Күнел эреп китә ишеткәндә,
Яшьлек дигән сихри сүзләрдән.

Яшьлек, яшьлек, ак яулыгың болгап,
Кай арада узып киттең соң?
Күңелләргә биреп саф мәхәббәт,
Йөрәкләргә салдың назлы моң.

Шул моңнарны жырлыйм әле менә,
Узган яшьлегемне сагынып.
Их, кайтасы иде яшьлегемә
Очар коштай канат кагынып!

ӘЙТМӘ МИҢА

Әйтмә миңа китәм инде, диеп,
Әйтми генә китсәң ни була?
Әнә инде урамнарда буран,
Эзләреңә сагыш, моң тула.

Әйтмә мина ялгыз каласың, дип,
Минем белән кала уйларым.
Уйлар — уйлар инде, чәчләремнән
Назламыйлар синең кулларың.

Жилләр йөри сагышларны барлап,
Сагыш ята синең эзләрдә.
Әйтмә миңа ялгыз калдың, диеп,
Өмет балкый әле күзләрдә.

КИТМӘ СИН

Сөйләшеп сүзләр дә бетмәгән,
Жырлыйсы жырлар да бар әле.
Китмә син үпкәләп, китмә син,
Янымда гомергә кал әле!

Сизәмсең, кошлардай ашкынып,

Сагынып яныңа киләм мин.
Күрешеп күзләр дә туймаган –
Китмә син, сөеклем, китмә син!

Китмә син йөрәкне яралап,
Әйләнеп барыбер килерсең.
Гомергә өзелеп сөярмен —
Китмә син, китмә син, китмә син!

ХАТ

Ниндидер моң чыгара чаналар,
Салмак кына куам атымны.
Ничәнче кат күңелемнән ятлыйм
Синең язган соңгы хатыңны.

Соңгы хат дип нокта куйгансың да,
Яшьләр тамган хатың өстенә.
Житәр инде бәгърем, газапланма,
Мин килермен, тик син көт кенә!

Моң таратып карлар шыгырдыйлар,
Чана шуа ак кар өстеннән.
Карлар булып карлар эрер сыман
Сиңа булган кайнар хисемнән!

Шул хисләрне сиңа юллыйм менә,
Эретмәсме йөрәк газабың...
...Беренче кат, сөюемне әйтеп,
Сиңа шушы хатны язамын.

ӘНКӘМНЕҢ АК ШӘЛЕ

Ак мамыктан әнкәм шәл бәйләде,
Челтәр-челтәр итеп читләрен.
Әйтерсең лә шулай бәйләгән ул
Ак шәл итеп йөрәк хисләрен.

Һәр элмәге гомер юлларыдай
Сызылып ята ап-ак шәлендә,
Төшләрәмә керә иңнәрсенә
Мамык шәлен салган хәлендә.

Әнкәемнең шәлен, әнкәемнең төсен
Саклыйм һаман күңел түрендә.
Сандыгында ап-ак шәле булган
Килен булып төшкән көнөндә.

Яшь чактан ук ап-ак шәл ябынган
Күңелкәе саф, пакь булганга,
Сандыгыннан челтәр шәлен алам,
Сагынудан күңелем тулганда.

ДЕКАБРЬ ДӘ ҮТЕП БАРА ИНДЕ

Декабрь дә үтеп бара инде,
Тик нигәдер карлар яумыйлар.
Карсыз кышлар кебек күңелемне
Әллә нинди уйлар даулыйлар.

Күңелем дә ярсып-ярсып ала,
Белмим, нигә шулай жилкенә.
Асфальт буйлап, яфракларны куып,
Шашып йөри салкын жил генә.

Асфаль булып , асфальт туңган,
Ә изге Жир?
Туңуыннан ничек ярылган!
Шәрә агачларга бәсләр булып
Декабрь салкыны сарылган.

Басуларда ап-ак юрган да юк,
Ужымнарым инде туңарлар...
...Жир-ананы төрөп жылытырга
Салкын карлар кирәк, туганнар.

ШӘҺӘР ЕГЕТЕНӘ

Юктыр әле синен ишеткәнен
Ал таңнарда кошлар сайравын.
Билдән чыкка батып, яшь егетнен
Моң чыгарып чалгы яनावын.

Юктыр әле синен тыңлаганың
Чишмәләрнең жырлап агуын,
Күрдеңме син сөю алып килгән
Матур язлар ишек кагуын?

Жәйләрен дә әле белмисендер,
Көзләрен дә юктыр күргәнең.
Сөйгәнең дә, үпкәнең дә синен
Юктыр әле авыл кызларын.

Беләсеңме авыл кызларының
Жир селкетеп эшләп йөргәнән?
Кирәк икән — сөя-назлый белә,
Ярып сала кайнар йөрәген.

Көзләргә дә тиңли алмас идем,
Күңелләре бик бай булса да.
Язларга да тиңли алмам кебек,
Сөю, хисләр ташып торса да.

Үзләренә авыл кызларын мин
Тиңләп идем, бары үзенә...
...Кызлар, кызлар, нинди гүзәлләр сез,
Тик тидерә күрмим күз генә.

ӨЙ ТАЛЛАРЫМ, РӘХМӘТ СЕЗГӘ

Бөдрә таллар игән су өстенә
Үзләренең моңсу башларын.
Гел уйламам дигән идем сине,
Булмый икән — уйлый башладым.

Бөдрә таллар әллә инде шулай
Уртаклаша минем уйларны.
Сине уйлап, сине гел сагынып,
Гомерләрем шулай узармы?

Бөдрә таллар аңлый күңелемне,
Бушанам мин кайчак аларга.
Өй талларым, мең мәртәбә рәхмәт
Ярый сез бар мине аңларга...

МИШӘ БУЕ, МИШӘ ТУГАЙЛАРЫ

Мишә суын эчеп үскән яшьләр
Әллә нигә якин күңелгә.
Мишә буйларында кичләр бую
Тальян моңы жиргә түгелә.

Мишә тугайлары ямьле дә соң,
Сызылып алсу таңнар атканда.
Болынлыклар назлы моңга чума
Егет-кызлар жырлап кайтканда.

Мишә таллыклары сандугачлы,
Өздөрөп сайрый иртә-кичләрен.
Язын Мишә ургыгандай ургый

Сина булган сөү хисләрем.

Мишә суын эчеп үскән гүзәл
Юлларыма әгәр чыкмаса,
Сөү утларында янмас идем,
Гомерләрем буге ичмаса...

СӨЮЛӘРНЕ КИРӘК САКЛАРГА

Гөрләвекләр ага,
Йөрәк ярсып кага —
Яз—яз инде: һәркем яшәрә.
Гомер алып килә,
Картлар аны белә.
Сөү назын бирә яшьләргә.

Дәрт өстәп яшәргә,
Табигать яшәрә —
Язларны мин сөям, табынам.
Шушы язлар белән
Сөүләрем килгән —
Язмыш ярым язда табылган.

Кар сулары аксын,
Кошлар канат каксын,
Язлар килсен безнең якларга.
Язмышларны жиңеп,
Бар газәпка түзеп,
Сөүләрне кирәк сакларга.

САГЫШЛАРГА ТҮГЕЛ ТҮЗӘРЛЕК

Таң кошлары сайрар...
Миңа сердәш алар —
Моңнарымны илтер һәр иртән.
Еллар узып та мин
Әгәр кайтмыйм икән,
Каршы чыгып һаман көт, иркәм.
 Сөүләрең, иркәм,
 Керсез, дөрес икән —
 Кайтмыйча соң ничек калырмам.
 Сагышларга түзми,
 Яннарыма килсәң,
 Юлга чыгып каршы алырмам.
Тик мәңгегә кил син,
Кояш кебек көл син,
Күңелеңдә булсын гүзәллек.

Очып кайтам үзем,
Бәгърем, кара күзем,—
Сагышларга түгел түзәрлек.

ТӨШЕНКЕЛЕК

Ник юксынам икән үткәннәрне,
Белмим, нигә ярсый йөрәгем?
Әллә инде гомерем чиге житә,
Әллә тиккә яшәп йөргәнмен.

Их, юксынам яшьлек елларымны,
Кайтарып ла булмый кирегә.
Кире кайтмый,
Беләм.
Яшьлегемне
Төшләрдә гел риза күрергә.

Гел юксынып, жаннар гел кыйналып,
Гомерләрем шулай үтәрме?
Түзсә түзәр икән бу йөрәк тә —
Күпме газапларны күтәрде.

Нишләргә сон? Жаннар сыкрап елый.
Яшьлек, кая таба юл алдын?..
...Гомерләрнең кара урманына
Үкси-үкси кереп югалдым...

АКЛЫК

Ап-ак карлар яуган таң атуга
Жилләр исми. Рәхәт. Нава тын.
Һәрбер йортта учакта ут яна
Торбалардан чыга ак төтен.

Ак карларга һич басасым килми —
Тап төшерермен күк күренә.
Эзләр салсам әгәр, шул карларда
Керләр кунган кебек күңелгә.

Төтен дә ак, яуган карлар да ак,
Күңел дә ак әле бүгенгә.
Бүген генә түгел, күңелкәйләр
Ап-ак булсын иде гомергә.

КЫШ

Такыялар үреп йөргән болын

Кар астында калган күмелеп.
Тал-тирәкләр мамык шәлен бәйләп
Елга-кызга карый иелеп.

Жиләк жыеп йөргән тау буйлары
Ак тынлыкка чумып калганнар.
Аландагы түгәрәк күлләр дә
Кышкы озын уйга талганнар.

Нинди садә, нинди гузәл дөнья!
Ап-ак карлар күмгән галәмне...
...Кыенсынып торам, йөрталмыйча
Ак кәгазьдән кара каләмне.

ЧӘЧӘКЛӘРЕН КОЯР ГӨЛЛӘРЕМ

Сине күрсәм үзем,
Ала алмыйм күзем.
Сихерлисез, ахры, син мине.
Сиңа җырлар тездем,
Сөйдем, әйтми түздем,
Ник килмисез, иркәм, син бире.

Сиңа тарта күңел, һич түзәрлек түгел,
Каршыларга сине гел барам.
Сүрел, димен, сүрел —
Юк, сүрелми күңел,
Сөюемә тугъры мин калам,

Узар шулай еллар,
Туар яңа җырлар,
Кабатланмас узган көннәрәм.
Сине көтә-көтә,
Яшьлек узып китә —
Чәчәкләрен кояр гөлләрәм.

САУМЫ, ТУГАН ЖИРЕМ

Саулармы сез, туган як кырлары!..
Кайтам сезгә, кайтам кайгысыз.
Изге жирсез — туган яктан башка
Яши ала, әйтче, кайсыгыз.

Исәнмесез, яшел тугайларым,
Атлар көткән иркән болыннар?
Һаман сездә балачактагыдай,
Чабып йөри икән колыннар.

Ни хэллэрдэ, авыл агайлары,
Исэнмесез, эби-апалар.
Туып-үскэн жирен ташлаганнар
Саргаешып кире кайталар.

Саулармы сез, туган-тумачалар,
Исэнмесез, күрше-күләннәр!
Туган якларына ашкындылар
Чит жирлэрдэ яшәп үлгәннәр.

Ә мин кайтам, нык-нык басып кайтам
Сине сагынып, яшыли торган жир.
Син гомергә яшә, анам кебек
Иң кадерле, садә, туган жир...

ӘНКӘЕМ

Йөрәк үкси, сыкрап елый йөрәк,
Кочам, бәгърем, кабереңне.
Кичер, әнкәй, ахры белалмадым
Исэн чакта кадереңне...
Кабер ташындагы язудан

Кабереңә киләм, башым иям,
Гел син генә , әнкәй, уемда.
Исләремдә, бәхет теләп безгә,
Кайнар итеп үптәң,туемда.

Шул үпкәнәң, әнкәй, бүгенгәчә,
Жылы итеп тора күңелне...
...Сагышларым дәръя-диңгезләрдәй,
Күз яшьләре булып түгелде.

Ниләр эшлим, бик сагынам сине,
Үзәкләрем , әнкәй , өзелә.
Дөньялыкта бернәрсә дә минем
Күренмидер һич тә күземә.

Киткән чакта бәхиллеген куйдың –
Күз алдымда әле бүген дә.
Шул мизгелләр кайнар утлар сыман
Гел яндырып тора күңелдә.

Мин терелтер идем, әнкәй, сине,
Ул эш килсә әгәр кулымнан.
Каберташка йөрәк жылым бирәм,
Бүләк булсын төпчек улыңнан...

МОҢ

Тыңладым мин иртән, таң алдыннан
Бер моңлы жыр,
Тын да алмадым.
Ераклаша барды, мин дә киттем
Моң артыннан
Һич тә калмадым.

Алып китте ул моң урманнарға,
Кәккүкләргә кушылып жырладым.
Моң жәелде иркен болыннарға,
Чәчәкләрнең моңын тыңладым.

Басу-кырлар моңны отып алып,
Башакларға бүлөк иткәннәр.
Башаклардан таң җилләре отып,
Тәрәзәмә элөп киткәннәр.

Тыңладым мин иртән, таң атканда
Тәрәзәмә сарган моңнарны.
Беркайчан да, һич тә онтасым юк
Шул моңнарға тиндәш таңнарны.

